

# توحید

اولیٰ مرتبہ



تالیف و ترمیمی سے مولانا امین



تالیف : بشیر احمد لودھی

تعمیراتی : حافظ صلاح الدین یوسف

## مضامین

- 9 عرض ناشر (طبع جدید) ■  
11 مقدمہ ■

### باب اول

## اللہ تعالیٰ کے بارے میں مذاہب باطلہ کا تصور

- 13 ہندو اور اللہ کا تصور ■  
14 بتوں کے پجاری ■  
11 انقلابات زمانہ ■  
15 علماء سے اختلاف ■  
16 کفار مکہ اور اللہ کا تصور ■  
18 کافر کیوں؟ ■  
20 خلاصہ کلام ■

### باب دوم

## سفارش کی حقیقت

- 22 اللہ کی اجازت کے بغیر سفارش ■  
22 اعلان عام! ■  
23 اذن کیا ہے؟ ■  
23 حضرت نوح علیہ السلام کا قصہ ■  
30 ایک غلط فہمی کا ازالہ ■  
31 دوسرا رخ ■  
32 موت کے بعد سفارش ■



- 33 قصہ اصحابِ کہف
- 36 قصہ عزیر علیہ السلام
- 41 مشرک کی مثال

### باب سوم

## وسیلے کی حقیقت اور اس کا طریقہ

- 44 حضرت آدم علیہ السلام
- 45 حضرت یونس علیہ السلام
- 47 حضرت ابراہیم علیہ السلام
- 47 حضرت زکریا علیہ السلام
- 48 حضرت ایوب علیہ السلام
- 49 حضرت موسیٰ علیہ السلام
- 50 حضرت لوط علیہ السلام
- 51 سردارِ دو جہاں ﷺ
- 52 خولہ بنت ثعلبہ رضی اللہ عنہا
- 54 سب سے بڑا وسیلہ
- 55 پہلے شخص کا وسیلہ
- 56 دوسرے شخص کا وسیلہ
- 56 تیسرے شخص کا وسیلہ
- 57 زندہ بزرگوں سے دعا کروانا
- 58 عمل صالح کیا ہے؟
- 59 دعا کی اہمیت
- 60 دعائیں قبول کیوں نہیں ہوتیں؟
- 62 فرمانِ علی ہجویری
- 63 دعا کا طریقہ
- 63 درود کی اہمیت و فضیلت
- 65 درود کا مقام
- 65 دعا کا وقت

65

■ واسطہ نہ طفیل

66

■ شرک اعمال کو ضائع کر دیتا ہے

67

■ شرک پر موت

68

■ شرک تمام برائیوں کی جڑ ہے!

69

■ شرک کیوں؟

### باب چہارم

## معجزہ و کرامت

78

■ اپنا جواب خود دینا ہوگا

85

■ رحمت الہی سے مایوس نہ ہوں

89

■ رب العالمین سے عہد و پیمان اور اس کے تقاضے

92

■ اللہ تعالیٰ کا سوال

90

■ آخری گزارش



## اللہ تعالیٰ کے بارے میں مذاہب باطلہ کا تصور

ہندو اور اللہ کا تصور

یہ کہنا غلط ہے کہ ہندو اللہ کے منکر ہیں۔ ہندو صرف ایک اللہ کو مانتے ہیں۔ یہ الگ بات ہے کہ وہ اللہ کو کسی دوسرے نام سے یاد کرتے ہیں۔ مثلاً ان کی مشہور مذہبی کتاب ”بھگوت گیتا“ میں اللہ تعالیٰ کو ”وشنو“ کا نام دیا گیا ہے۔ اس کو تمام عیوب سے پاک، ہر شے کا خالق، نگران اور فنا کرنے والا قرار دیا گیا ہے۔ اسی کو مظلوموں کی جائے پناہ اور حق کے متلاشیوں کی منزل مقصود قرار دیا گیا ہے۔ ان کا یہ عقیدہ ہے کہ وشنو اوتاروں کی صورت میں زمین پر ظاہر ہوتا ہے۔ بقول ان کے نرسنگھاس کا چوتھا، رام چندر جی ساتواں اور کرشن جی مہاراج آٹھواں اوتار ہیں۔ بقول ان کے وشنو مختلف وقتوں پر مختلف صورتوں میں زمین پر ظاہر ہوتا ہے۔ عین اسی طرح جس طرح آج مسلمان بھی کہنے لگے ہیں۔

وہی جو مستویٰ عرش تھا خدا ہو کر

اتر پڑا مدینے میں مصطفیٰ ہو کر

چاچڑ وانگ مدینہ ڈسے تے کوٹ مٹھن بیت اللہ

ظاہر وچ پیر فریدن تے باطن وچ اللہ

مٹی دا بت بنا کے آپے وچ بہہ گیا

جگاں نوں بناون والا کہوی کھیڈے پے گیا

(استغفر اللہ، نعوذ باللہ ثم نعوذ باللہ)

ہندو عقائد کے مطابق ان بزرگوں کی عبادت فی الحقیقت ”وشنو“ ہی کی عبادت ہے۔ اس تک رسائی حاصل کرنے کے لیے ان دیوتاؤں کو خوش کرنا لازم اور ضروری ہے ورنہ کہاں وشنو اور کہاں یہ انسان خاکی۔ غور فرمائیں کہ آج کے مسلمان کا عقیدہ اس سے کسی مقام پر مختلف ہے یا یہی ہے؟



اللہ تعالیٰ کے بارے میں مذاہب باطلہ کا تصور

جنگِ عظیم دوم کے شعلوں نے ساری دنیا کو اپنی لپیٹ میں لے لیا تھا۔ مجھے بھی فوجی ملازمت کے سلسلے میں مشرقِ بعید (برما وغیرہ) میں گھومنے کا اتفاق ہوا۔ وہاں عوام الناس کا مذہب بدھ مت ہے۔ ان کے گھروں اور عبادت خانوں میں جانے کا اکثر اتفاق ہوا۔ گوتم بدھ کے بت دیکھے۔ ان کا عقیدہ بھی ہندو عقیدے سے ملتا جلتا ہے ناموں کا فرق ہے۔

### بتوں کے پجاری

یہ کہنا غلط ہے کہ بت پرست لوگ بتوں کی پوجا کرتے ہیں۔ وہ لوگ بھی پتھر کو پتھر ہی جانتے ہیں۔ اگر پتھروں کی پوجا مقصود ہوتی تو وہ پہاڑوں کی پوجا کرتے، جہاں بڑے بڑے پتھر ہوتے ہیں اور وہ سڑکوں پر پتھر استعمال کر کے پتھر کی بے حرمتی کبھی نہ کرتے۔ مگر پتھر کو جب کسی قابلِ احترام بزرگ شخصیت سے منسوب کر کے لایا جاتا ہے تو پھر اس پتھر کا احترام کرنا اور اس کی پوجا کرنا وہ فرض جانتے ہیں۔ وہ ان بزرگوں کی پوجا کرتے ہیں جن سے وہ پتھر یا لکڑی کا بت منسوب ہوتا ہے، مقصود بت نہیں بلکہ بزرگ کی ذات ہوتی ہے۔ بت کا پجاری دنیا میں کوئی نہیں ہے بلکہ پوجا بزرگ کی مقصود ہوتی ہے۔

### انقلاباتِ زمانہ

جاپان کے شہر ہیروشیما اور ناگاساکی پر دو ایٹم بم ”بڑا لڑکا“ اور ”چھوٹا لڑکا“ نامی گرائے گئے اور جاپان ملبہ بن گیا۔ جاپان کی شکست کے ساتھ ہی جرمن فوجیں بھی منتشر ہو گئیں اور جنگِ عظیم دوم ختم ہو گئی۔ پھر پاکستان بن گیا۔ الحمد للہ۔ ہندو دوست بھارت چلے گئے، مسلمان دوست میسر آئے۔ وہ وقت بھی عجیب تھا کہ جذبہٴ اسلام سب میں شدت سے پایا جاتا تھا، سب کے سب صوم و صلوة کے پابند تھے، صبح اور دوپہر کو تلاوتِ قرآن باقاعدگی سے کرتے تھے۔ میرے کانوں نے قرآن کی تلاوت نہایت ہی میٹھی اور پرکشش آواز میں پہلی بار 14 اگست 1947ء کو رات بارہ بجے ریڈیو پر سنی ”صحبتِ صالح ترا، صالح کنند“ کے مصداق مجھے بھی زندگی میں پہلی بار قرآن پاک پڑھنے کا شوق ہوا۔ میرے باپ کی دعاؤں نے اپنا اثر دکھایا اور میں عملاً مسلمان ہو گیا، مندر کی بجائے مسجد جانے لگا۔ میں ابھی آہستہ آہستہ قرآن پاک پڑھتا تھا مگر میرے دل میں ایک بات راسخ ہو چکی تھی کہ بغیر ترجمے

کے قرآن پڑھنا دوسری زندگی میں تو مفید ہوگا مگر اس زندگی میں ہرگز مفید نہیں، اس لیے میں قرآن کے عربی الفاظ کے ساتھ ساتھ اردو ترجمے پر زیادہ غور کرتا تھا۔ میں نے ایک چھوٹا سا قرآن پاک خریدا جو تاج کمپنی کا شائع کردہ تھا اور نیچے لفظی ترجمہ لکھا ہوا تھا، وہ آج بھی میرے پاس موجود ہے۔ میں ایک روز میں چند ہی آیات پڑھتا تھا لیکن ان کا ترجمہ ذہن میں رکھتا اور آیات کو ملا کر نتائج اخذ کرتا رہتا تھا۔ اس طرز عمل پر میرا اختلاف بھی کچھ دوستوں سے ہوا۔ قرآن میں ارشاد باری تعالیٰ:

﴿ كِتَابٌ أَنْزَلْنَاهُ إِلَيْكَ مُبْرَكٌ لَمَّا بَرَأْنَا لَيْلَةَ بَدْرًا أَلَيْسَ لِي بِهٖ وَلِيَّتٌ كَرِيمًا ۝﴾

”یہ بابرکت کتاب ہم نے تمہاری طرف اس لیے نازل فرمائی ہے تاکہ یہ لوگ اس کی آیات پر غور کر سکیں اور عقل و فکر رکھنے والے اس سے سبق لیں۔“

﴿ أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا ۝﴾

”کیا پھر وہ لوگ قرآن پر غور و فکر نہیں کرتے یا ان کے دلوں پر تالے لگے ہوئے ہیں؟“

میں نے سوچا۔

کیوں زیاں کار بنوں، سود فراموش رہوں؟

فکر فردا نہ کروں، مجھ غم دوش رہوں

(شکوہ: اقبال)

### علماء سے اختلاف

مسلمانوں کی ہم نشینی کی وجہ سے کچھ علمائے کرام کو سننے کا بھی اتفاق ہوا۔ میں نے مندر میں تعلیم پائی تھی اور بت پرستوں میں زندگی کا ایک حصہ گزار چکا تھا، اس لیے میں نے علمائے کرام کی یہ بات تسلیم کرنے سے انکار کر دیا کہ مکہ کے کافر و مشرک اللہ تعالیٰ کے منکر تھے اور پتھر کے بتوں کو خدا مان کر پوجا کرتے تھے۔ یہ سوال ذہن میں رکھتے ہوئے میں نے قرآن کریم میں سے اس کا جواب تلاش کرنے کی کوشش کی۔ میں نے قرآن میں پڑھا کہ قریش مکہ بھی صرف ایک اللہ تعالیٰ ہی کو اللہ، خالق کل، مالک کل، حاجت روا اور مشکل کشا



اللہ تعالیٰ کے بارے میں مذاہب باطلہ کا تصور

مانتے تھے۔ آپ کو اس بات سے حیرت ضرور ہوگی مگر قرآن پاک سے میرے اس دعوے کی تصدیق ہوتی ہے۔

### کفار مکہ اور اللہ کا تصور

نبی اکرم ﷺ کے بتائے ہوئے طریقے پر کفار مکہ نے چلنے سے انکار کر دیا، تو اللہ تعالیٰ نے حکم فرمایا کہ ان سے اللہ کے بارے میں چند سوال پوچھو اور ان سے جو جواب متوقع تھا وہ بھی نقل کر دیا، فرمایا:

﴿ وَلَئِن سَأَلْتَهُمْ مَنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ  
لَيَقُولُنَّ اللَّهُ ۚ فَأَنَّى يُؤْفَكُونَ ۝ اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ  
وَيَقْدِرُ لَهُ ۚ إِنَّ اللَّهَ بِكُلِّ شَيْءٍ عَلِيمٌ ۝ وَلَئِن سَأَلْتَهُمْ مَنْ نَزَّلَ مِنَ  
السَّمَاءِ مَاءً فَأَحْيَا بِهِ الْأَرْضَ مِنْ بَعْدِ مَوْتِهَا لَيَقُولُنَّ اللَّهُ ۚ قُلِ الْحَمْدُ  
لِلَّهِ ۚ بَلْ أَكْثَرُهُمْ لَا يَعْقِلُونَ ۝ ﴾

”اور بلاشبہ اگر آپ ان سے پوچھیں کہ آسمانوں اور زمین کو کس نے پیدا کیا اور کس نے شمس و قمر کو تو یہ فوراً کہیں گے: اللہ نے! پس یہ کہاں ہیں؟ اللہ اپنے بندوں میں سے جس کے لیے چاہتا ہے رزق کشادہ کرتا ہے، اور تنگ کر دیتا ہے، بے شک اللہ ہر چیز کو جانتا ہے۔ اور اگر آپ ان سے پوچھیں کہ کس نے آسمان سے پانی نازل کیا، پھر کس نے زمین کی موت (ویرانی) کے بعد اسے زندہ کیا، تو وہ ضرور کہیں گے: اللہ نے! تو آپ کہہ دیجیے: سب تعریف اللہ ہی کے لیے ہے لیکن ان کے اکثر بے عقل ہیں۔“

غور فرمائیں! میں بھی اکثر سوچتا تھا کہ اللہ کو سب کچھ مانتے بھی ہیں جس کی گواہی خود اللہ پاک دے رہے ہیں تو پھر وہ بے عقل اور گم کردہ راہ کیوں قرار پائے تھے؟ ایک اور مقام پر ارشاد باری ہے:

﴿ قُلْ مَنْ يُرِذُّكُمْ مِنَ السَّمَاءِ وَالْأَرْضِ أَقْنَمَ يَسْبِكُ السَّمْعَ وَالْأَبْصَارَ  
وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدْبِرُ



الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ﴿۱﴾

”اے نبی! کہہ دیجیے: تمہیں آسمان اور زمین سے کون رزق پہنچاتا ہے یا قوتِ سماعت و بصارت کا مالک کون ہے اور زندہ سے مردہ اور مردہ سے زندہ کو کون نکالتا ہے؟ اور وہ کون ہے جو کاموں کی تدبیر کرتا ہے؟ تو وہ ضرور کہیں گے: اللہ! کہہ دیجیے: کیا پھر بھی تم ڈرتے نہیں؟“<sup>۱</sup>

میں حیران اس بات پر تھا کہ اس طرح اللہ کو ماننے میں کیا نقص ہے؟ ہم بھی تو اسی طرح مانتے ہیں مگر اس طرح ماننے والوں کو نہ ڈرنے والے قرار دیا گیا ہے۔ آخر کیوں؟ پھر ارشاد ہوا:

﴿وَلَيْن سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلِ الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ﴿۲﴾﴾

”اور اگر آپ ان سے پوچھیں کہ آسمانوں اور زمین کو کس نے پیدا کیا ہے تو کہیں گے: اللہ نے، آپ فرما دیجیے: تمام تعریفوں کے لائق تو اللہ ہی کی ذات ہے مگر ان میں سے اکثر نہیں جانتے۔“<sup>۲</sup>

میں ان آیات کو دل میں جذبہ جستجو دبائے ہوئے یکجا کرتا چلا گیا۔ حیران تھا کہ آخر نقص کیا ہے کہ ہماری طرح اللہ کو ماننے کے باوجود انہیں نہ جاننے والے قرار دیا گیا ہے۔ پھر میں نے ارشادِ ربانی پڑھا:

﴿قُلْ لَيْسَ الْإِنْسَانُ شَاكِرًا ﴿۱﴾ قُلْ لَيْسَ الْإِنْسَانُ بِشَاكِرًا ﴿۲﴾ قُلْ لَيْسَ الْإِنْسَانُ بِشَاكِرًا ﴿۳﴾ قُلْ لَيْسَ الْإِنْسَانُ بِشَاكِرًا ﴿۴﴾ قُلْ لَيْسَ الْإِنْسَانُ بِشَاكِرًا ﴿۵﴾ قُلْ لَيْسَ الْإِنْسَانُ بِشَاكِرًا ﴿۶﴾ قُلْ لَيْسَ الْإِنْسَانُ بِشَاكِرًا ﴿۷﴾ قُلْ لَيْسَ الْإِنْسَانُ بِشَاكِرًا ﴿۸﴾ قُلْ لَيْسَ الْإِنْسَانُ بِشَاكِرًا ﴿۹﴾ قُلْ لَيْسَ الْإِنْسَانُ بِشَاكِرًا ﴿۱۰﴾﴾

”ان سے کہیے کہ اگر تم کو کچھ علم ہے تو بتاؤ کہ زمین اور اس کی ساری آبادی کس کی ہے؟ تو یہ ضرور کہیں گے: اللہ کی! کہو پھر تم ہوش میں کیوں نہیں آتے؟ ان سے پوچھو،

اللہ تعالیٰ کے بارے میں مذاہب باطلہ کا تصور

ساتوں آسمانوں اور عرشِ عظیم کا مالک کون ہے؟ یہ ضرور کہیں گے: اللہ! کہو پھر تم ڈرتے کیوں نہیں؟ ان سے کہو بتاؤ اگر تم جانتے ہو کہ ہر چیز پر اقتدار کس کا ہے اور کون ہے جو پناہ دیتا ہے اور اس کے مقابلے میں کوئی پناہ نہیں دے سکتا؟ یہ ضرور کہیں گے کہ یہ بات تو اللہ ہی کے لیے ہے۔ کہو پھر کہاں سے تم کو دھوکہ لگتا ہے؟<sup>۱</sup>

جب میں نے یہ آیات پڑھیں تو دوسری باتوں کے علاوہ مجھے مسلمانوں کے اس شعر کی صحت پر بھی سخت اختلاف ہوا۔

خدا کا پکڑا چھڑا لے محمد (ﷺ)

محمد (ﷺ) کا پکڑا چھڑا کوئی نہیں سکتا

آخر کیوں اور کس طرح؟ حضرت محمد (ﷺ) کے مقابلے میں اللہ کو مجبور کیوں ظاہر کیا گیا ہے؟ حالانکہ حقیقت یہ ہے کہ اللہ کے مقابلے میں کوئی کسی کو پناہ نہیں دے سکتا۔

اگر آپ غور فرمائیں تو مندرجہ بالا آیات کو پڑھنے سے یہ بات صاف صاف سمجھ میں آتی ہے کہ کفار مکہ آسمان و زمین کا خالق، شمس و قمر کو پابند ضابطہ کرنے والا، رزق دینے کے علاوہ اس میں کمی و بیشی کرنے والا، ہر چیز کا کامل اور مکمل علم رکھنے والا، آسمانوں سے پانی نازل فرمانے والا، اس سے مردہ زمین کو جلا بخشنے والا، مالکِ قوتِ سماعت و بصارت، مردہ چیز سے زندہ اور زندہ سے مردہ چیز کو پیدا کرنے والا، اس ناپیدا کنار کائنات کی منصوبہ بندی کرنے والا، زمین اور اس کے اندر کی چیز کا مالک، سات آسمانوں اور عرشِ عظیم کا پروردگار جس کے دستِ قدرت میں ہر چیز ہے، ہر کسی کو پناہ دینے والا اور وہ جس سے کوئی بھی کسی کو پناہ نہیں دے سکتا، اللہ ہی کو مانتے تھے۔ اسی طرح جس طرح آج میں اور آپ مانتے ہیں، بلکہ میں قرآن میں یہ دیکھ کر حیران ہو گیا تھا کہ کفار مکہ دعائیں بھی اسی ایک اللہ سے مانگتے تھے جس سے میں اور آپ مانگتے ہیں۔ ارشاد باری تعالیٰ ہے:

﴿وَإِذْ قَالُوا اللَّهُمَّ إِن كَانَ هَذَا هُوَ الْحَقُّ مِنْ عِنْدِكَ فَأَمْطِرْ

عَلَيْنَا حِجَابًا مِّنَ السَّمَاءِ أَوْ اثْبِتْنَا بِعَذَابِ الْيَوْمِ ۝﴾

”اور جب انھوں نے کہا: اے ہمارے اللہ! اگر یہ (قرآن) تیری طرف سے واقعی



حق ہے تو ہم پر آسمان سے پتھر برسا دے یا کوئی دردناک عذاب ہم پر لے آ۔“

یہ اس وقت کی بات ہے جب کفار مکہ ہمارے نبی اکرم ﷺ کی تبلیغ کے بڑھتے ہوئے اثر کو روک نہ سکے تو تھک ہار کر ابو جہل نے خانہ کعبہ کا طواف کرتے ہوئے اس کے خلاف کو پکڑ کر یہ دعا مانگی تھی۔ مگر آپ اس بحث میں نہ پڑیں کہ یہ کون تھا اور اس نے کس وقت کس حالت میں دعا مانگی تھی؟ آیت صاف بتا رہی ہے کہ کوئی منکر قرآن ہی تھا۔ ایک اور جگہ اس کی وضاحت ہے:

﴿وَقَالُوا رَبَّنَا عَجِّلْ لَنَا قِطْنَآ قَبْلَ يَوْمِ الْحِسَابِ ۝﴾

”اور کہتے ہیں کہ اے ہمارے پروردگار! ہمارا حصہ یوم حساب سے قبل ہم کو دے

ڈال۔“

میں جوں جوں یہ آیات پڑھتا گیا میری حیرت بڑھتی گئی۔ یہ بات بھی عجب ہے کہ ایک قوم ہر چیز کا مالک و خالق بھی ہماری طرح اللہ ہی کو مانے اور ہر مشکل وقت پر دست دعا بھی اسی کے سامنے دراز کرے جس کے سامنے ہم کرتے ہیں۔ پھر بھی ہمیں اس قدر دعوائے مسلمانوں ہو اور وہ کافر قرار پائے۔ اس قوم سے بار بار کہا جائے ”تم کہاں گھوم رہے ہو؟“ ”ان میں سے اکثر بے عقل ہیں۔“ ”کیا تم ڈرتے نہیں ہو؟“ ”ان میں سے اکثر بے علم ہیں۔“ ”کیا تم نصیحت نہیں پکڑتے ہو؟“ ”تم کس دھوکے میں پڑے ہوئے ہو؟“ وغیرہ وغیرہ۔ اس الجھن کو بھی قرآن کریم نے دور فرما دیا۔

## کافر کیوں

میں کفار مکہ اور نبی اکرم ﷺ کے مابین وجہِ مخالفت دریافت کرنے کے لیے بے قرار ہو گیا۔ یہ کتاب مقدس جو:

﴿هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ﴾

”لوگوں کے لیے سراسر ہدایت ہے اور ایسی واضح تعلیمات پر مشتمل ہے جو راہ

راست دکھانے والی اور حق و باطل کا فرق کھول کر رکھ دینے والی ہے۔“

اس میں، میں نے ایک آیت پڑھی۔ جس نے اس مسئلے کو واضح کر دیا۔

اللہ تعالیٰ کے بارے میں مذاہب باطلہ کا تصور

﴿وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحٰنَهُ وَتَعَالٰى عَمَّا يُشْرِكُونَ ٥٠﴾

”وہ اللہ کے سوا ان لوگوں کی عبادت کرتے ہیں جو ان کو نقصان دے سکتے ہیں نہ فائدہ اور وہ کہتے ہیں کہ یہ اللہ کے حضور ہماری سفارش کرتے ہیں۔ اے نبی! ان سے کہہ دیجیے: کیا تم اللہ کو آسمان و زمین کی ان چیزوں کی خبر دے رہے ہو جن کا اس کو علم نہیں ہے۔ اللہ پاک اور بلند و بالا ہے اس چیز سے جو یہ شرک کرتے ہیں۔“

غور فرمائیں! اس آیت میں ان لوگوں کا قصور بتا دیا گیا ہے اور وہ یہ ہے کہ اللہ کے ہاں کسی فوت شدہ بزرگ کی روح کو پکارا جائے کہ وہ سفارش کرے، اسی کو اللہ نے شرک قرار دیا ہے۔ اور اسی مضمون کو قرآن نے اس طرح بیان کیا:

﴿وَالَّذِينَ اتَّخَذُوا مِن دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ﴾

”جن لوگوں نے اللہ کے علاوہ دوسروں کو ولی بنا رکھا ہے (ان کی بابت وہ کہتے ہیں کہ) ہم ان کی بندگی اس لیے کرتے ہیں کہ یہ ہمیں اللہ کے قریب کر دیں۔“

### خلاصہ کلام

قرآن پاک کے پڑھنے سے یہ بات ظاہر ہوئی کہ کفار مکہ بھی ہندوؤں کی طرح ایک اللہ کے منکر نہ تھے بلکہ وہ اسی سے دعائیں مانگتے تھے مگر اس کے ساتھ ساتھ بزرگوں کی عبادت بھی کرتے تھے، یعنی ان کی نذر و نیاز اور چڑھاوے بھی دیتے تھے، ان کے نام کے وظیفے بھی کرتے تھے کہ ان کی رحوں کو خوش کر لیا جائے تو یہ ہماری سفارش کرتے ہیں اور قرب الہی کا ذریعہ ہیں۔ ورنہ کہاں اللہ اور کہاں یہ آدم خاکی۔ بس یہ تھا فرق اور یہ تھا جھگڑا۔ ذرا غور کرنے پر میری روح لرز گئی کہ ہمارے مسلمان بھی تو یہی کچھ کر رہے ہیں۔ اگر آپ بھی ایسا کرتے ہیں تو آج ہی توبہ کر لیں۔ آئیے اب سفارش کی حقیقت پر غور کریں۔



## سفارش کی حقیقت

دنیا میں سفارش کے بل بوتے پر قدرت کا یہ شاہکار انسان وہ کچھ کر گزرتا ہے کہ الامان والحفیظ۔ یہ قتل و غارت میں مصروف رہتا ہے اور سفارش کے بل بوتے پر صاف بچ بھی جاتا ہے۔ اس کی وجہ یہ ہے کہ انسانوں میں کمزوریاں ہوتی ہیں۔ ایک انسان دوسرے انسان کی محتاجی محسوس کرتا ہے لہذا سفارش غلط ہو یا درست ماننی پڑتی ہے۔ مگر اللہ قادر مطلق پر یہ مثال صادق نہیں آتی کیونکہ اس پر کسی کا دباؤ نہیں۔ اللہ تعالیٰ نے انسانوں سے ایک سوال پوچھا ہے:

﴿ هَلْ لَكُمْ مِنْ مَا مَلَكَتْ أَيْمَانُكُمْ مِنْ شُرَكَاءَ فِي مَا رَزَقْنَاكُمْ فَأَنْتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنْفُسَكُمْ كَذَلِكَ نُفَصِّلُ الْآيَاتِ لِقَوْمٍ يَعْقِلُونَ ﴾

”کیا تمہارے غلام تمہارے اس رزق میں برابر کے شریک ہو سکتے ہیں جو تم کو ہم نے دیا ہے؟ کیا تم ان سے اسی طرح ڈرتے ہو جس طرح تم آپس میں ایک دوسرے سے ڈرتے ہو؟ اسی طرح ہم صاحب عقل لوگوں کے لیے آیات کھول کر بیان کرتے ہیں۔“

غور فرمائیں! کہ آپ اللہ تعالیٰ کے دیے ہوئے اختیارات میں جو آپ کے اپنے بھی نہیں ہیں کسی کی مداخلت گوارا نہیں کرتے تو اللہ تعالیٰ کے لیے اس طرح کا تصور کیوں کرتے ہیں؟ اللہ تو کسی کی سفارش مان لینے پر مجبور بھی نہیں ہے۔

بلکہ اس کی اجازت کے بغیر وہاں کوئی سفارش کر ہی نہیں سکے گا۔

”نبی اور ولی سب مجبور ہیں واں“

## اللہ کی اجازت کے بغیر سفارش

ارشاد ربانی ہے:

﴿لَهُ مَا فِي السَّمٰوٰتِ وَمَا فِي الْاَرْضِ مَنْ ذَا الَّذِي يَشْفَعُ عِنْدَهُ اِلَّا بِاِذْنِهٖ يَعْلَمُ مَا بَيْنَ اَيْدِيهِمْ وَمَا خَلْفَهُمْ﴾

جو کچھ آسمانوں میں اور جو کچھ زمین میں ہے، سب اسی کا ہے کون ہے جو اس کے سامنے اس کی اجازت کے بغیر سفارش کرے؟ وہ جو کچھ ان کے سامنے اور ان کے پیچھے ہے، جانتا ہے۔“

گویا سفارش تو اس کے سامنے ہوتی ہے جو خود کمزور ہو اور اس کو ڈر ہو کہ اگر میں نے سفارش نہ مانی تو یہ سفارش کرنے والا ناراض ہو جائے گا اور میرا کوئی نقصان کرے گا یا جب مجھے اس کی ضرورت ہوگی تو یہ میرے کام نہیں آئے گا۔ دوسری صورت یہ ہوتی ہے کہ جس کے سامنے سفارش کی جاتی ہے اس کی معلومات محدود ہوتی ہیں۔ اس کو بتانے کی ضرورت پڑتی ہے کہ جو آپ کے علم میں نہیں ہے وہ میں جانتا ہوں۔ اگر آپ میری باتوں پر یقین نہیں کریں گے تو آپ ظلم کر بیٹھیں گے، بے انصافی ہوگی۔ اس کو بھی سفارش کرنے والے پر یقین کرنا پڑتا ہے کہ شاید یہ سفارش کرنے والا درست ہی کہہ رہا ہو مگر آپ اللہ تعالیٰ سے کوئی کمزوری منسوب ہی نہیں کر سکتے۔ پھر سفارش کی حقیقت کیا ہے؟ سوچئے! ارشاد باری تعالیٰ ہے:

﴿اَمْ اتَّخَذُوْا مِنْ دُوْنِ اللّٰهِ شَفَعًا ۗ قُلْ اَوْلٰٓؤُا۟ كَانُوْا لَا يَمْلِكُوْنَ شَيْئًا وَّلَا يَعْقِلُوْنَ ۝۰ قُلْ لِلّٰهِ الشَّفَاعَةُ جَمِيْعًا﴾

”کیا انہوں نے اللہ کے سوا سفارشی بنا رکھے ہیں؟ کہہ دیجئے: خواہ وہ کسی چیز کا بھی اختیار نہ رکھتے ہوں اور نہ سمجھتے ہوں۔ کہہ دیجئے! شفاعت ساری کی ساری اللہ ہی کے اختیار میں ہے۔“

## اعلان عام

ارشاد باری تعالیٰ ہے:



﴿ قُلْ ادْعُوا الَّذِينَ زَعَمْتُمْ مِنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَوَاتِ وَلَا فِي الْأَرْضِ وَمَا لَهُمْ فِيهَا مِنْ شَرْكٍ وَمَا لَهُ مِنْهُمْ قُوَّةٌ ظَاهِرَةٌ ۚ وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ ﴾

” (اے نبی!) آپ کہہ دیجیے: انھیں پکارو جنہیں تم نے اللہ کے سوا خیال کیا تھا، وہ آسمانوں میں اور زمینوں میں ذرہ برابر اختیار نہیں رکھتے، اور نہ ان کا دونوں میں کوئی حصہ ہے اور نہ ان میں سے کوئی اللہ کا مددگار ہی ہے اور اس کے ہاں صرف اس شخص کی اجازت نفع دے گی جسے اللہ اجازت دے گا۔“

﴿ مَا مِنْ شَيْعٍ إِلَّا مِنْ بَعْدِ إِذْنِهِ ذَلِكُمْ اللَّهُ رَبُّكُمْ فَاعْبُدُوهُ ۗ أَفَلَا تَذَكَّرُونَ ۝ ﴾

” اس کے اذن کے بغیر کوئی سفارشی نہیں ہے۔ یہی اللہ ہے تمہارا پروردگار، چنانچہ تم اسی کی عبادت کرو پھر کیا تم نصیحت نہیں پکڑتے؟“

### اذن کیا ہے؟

اب سمجھنے کی بات یہ ہے کہ یہ اذن کیا ہے؟ جب میں نے بار بار پڑھا کہ اللہ پر کسی کا دباؤ نہیں۔ کوئی اس کے کام میں دخل دینے کا مجاز نہیں اور کوئی سفارش اس کے اذن کے بغیر سود مند نہیں تو میرے ذہن میں سوال ابھرا کہ یہ اذن کیا ہے؟ یہ کس طرح حاصل ہوتا ہے؟ اللہ تعالیٰ تک رسائی کے لیے کیا ذریعہ ہونا چاہیے؟ ان سوالات کا جواب جو مجھے قرآن کریم نے دیا ہے وہ میں آپ کے سامنے رکھوں گا مگر اس سے پہلے آپ ان لوگوں کے بارے میں پڑھ لیں جنہوں نے اذن لیے بغیر سفارش کر دی تھی اور ان کی سفارش کوئی فائدہ نہ پہنچا سکی تھی۔

### نوح علیہ السلام کا قصہ

نوح علیہ السلام اللہ کے نبی تھے۔ ان کی قوم میں وہی شرک کی بیماری پھیلی ہوئی تھی جس میں اہل مکہ مبتلا تھے لہذا ان کی اصلاح نوح علیہ السلام کے سپرد کی گئی۔ ارشاد باری تعالیٰ ہے:

﴿ إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ  
عَذَابٌ أَلِيمٌ ۝ ﴾

”بلاشبہ ہم نے نوح (ﷺ) کو اس کی قوم کی طرف بھیجا تھا کہ اپنی قوم کو دردناک  
عذاب کے آنے سے پہلے ڈرالے۔“

انھی کی بابت مزید فرمان الہی ہے:

﴿ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا ۝ ﴾  
”پس وہ ان میں پچاس کم ہزار (950) برس رہے۔“

اس ساڑھے نو سو برس میں سے قبل از بعثت چالیس برس کا عرصہ نکال بھی دیں۔ پھر بھی  
نوح (ﷺ) نو سو برس اس قوم میں فرائض منصبی ادا کرتے رہے مگر اس قوم کے سرداروں نے  
ڈھنڈورا پیٹ دیا اور کہا:

﴿ لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ وَيَعُوقَ  
وَأَسْرًا ۝ ﴾

”تم اپنے معبودوں کو مت چھوڑو۔ تم اپنے ود کو، سواع کو، یغوث کو، یعوق کو اور نسر  
کو مت چھوڑو۔“

یہ پانچ قوم نوح کے صالح لوگ تھے جن کو موت کے بعد لوگوں نے اللہ تک پہنچنے کا ذریعہ  
بنارکھا تھا۔ نوح (ﷺ) عرصہ دراز تک قوم کی سختیاں برداشت کرتے رہے۔ اپنے بس میں نہ تھا  
کہ قوم کو سیدھی راہ پر ڈال لیں یا ان کا کچھ بگاڑ لیں۔ گستاخیاں برداشت کرتے کرتے پیمانہ  
صبر لبریز ہو گیا تو نوح (ﷺ) اللہ کے سامنے فریاد کناں ہوئے:

﴿ أَنِّي مَغْلُوبٌ فَانْتَصِرْ ۝ ﴾

”(اے میرے رب) بے شک میں بے بس ہوں، اب تو ہی انتقام لے“

پھر اپنی زندگی بھر کی روداد بیان کرتے ہوئے اس کے دربار میں استغاثہ دائر کر دیا اور آخر  
میں یوں عرض کی:



﴿ رَبِّ لَا تَذَرْ عَلَى الْأَرْضِ مِنَ الْكٰفِرِيْنَ دَيَّارًا ۝ اِنَّكَ اِنْ تَذَرَهُمْ يُضِلُّوْا عِبَادَكَ وَلَا يَلِدُوْا اِلَّا فٰجِرًا كَفّٰرًا ۝ رَبِّ اغْفِرْ لِيْ وَلِوَالِدَيّْ وَلِعَمَّ دَخَلَ بَيْتِيْ مُؤْمِنًا وَّ لِلْمُؤْمِنِيْنَ وَالْمُؤْمِنٰتِ وَلَا تَذَرِ الظّٰلِمِيْنَ اِلَّا تَبٰرًا ۝ ﴾

”اے میرے پروردگار! زمین پر بسنے والے کسی کافر کو نہ چھوڑ۔ بلاشبہ اگر تو انہیں چھوڑ دے گا تو وہ تیرے بندوں کو گمراہ کریں گے اور (آئندہ) فاجر کافر ہی جنیں گے۔ اے میرے پروردگار! مجھے، میرے والدین کو، جو میرے گھر میں مومن ہو کر داخل ہوں ان کو اور تمام مومن مردوں اور عورتوں کو معاف فرما اور ظالموں کو بربادی و ہلاکت ہی میں زیادہ کر۔“<sup>1</sup>

چنانچہ حکم ہوا:

﴿ وَاَصْحٰجِ الْفُلْكِ بِاَعْيُنِنَا وَّوَحِيْنَا وَلَا تُخٰطِبُنِيْ فِي الْاٰدِيْنَ ظٰلِمُوْا ۝ اِنَّهُمْ مُّغْرَقُوْنَ ۝ ﴾

”تو ہماری آنکھوں کے سامنے اور ہماری وحی کے مطابق ایک کشتی بنا۔ ظالموں کے بارے میں مجھ سے بات مت کرنا بے شک انہیں غرق کر دیا جائے گا۔“<sup>2</sup>

پھر اس قوم کے لیے وہ دن آ گیا:

﴿ فَفَتَحْنَا اَبْوَابَ السَّمٰوٰتِ بِمَآءٍ مِّنْهُمۡ ۝ وَّفَجَّرْنَا الْاَرْضَ عُيُوْنًا فَالْتَقَى الْمَآءُ عَلٰى اَمْرِ قَدِيْرٍ ۝ ﴾

”پس ہم نے آسمان کے دروازے موسلا دھار بارش کے ساتھ کھول دیے اور ہم نے زمین سے چشمے جاری کر دیے، تو پانی ایک امر پر مل گیا جو مقدر ہو چکا تھا۔“<sup>3</sup>

﴿ اِذَا جَآءَ اَمْرُنَا وَفَاْرَ السُّوْرُ قُلْنَا اٰحِبِدْ فِيْهَا مِنْ كُلِّ زَوْجِيْنَ اثنَيْنِ وَاَهْلَكَ اِلَّا مَنْ سَبَقَ عَلَيْهِ الْقَوْلُ وَمَنْ اٰمَنَ وَمَا اٰمَنَ مَعَهُ اِلَّا قَلِيْلٌ ۝ ﴾

”حتیٰ کہ جب ہمارا حکم آ گیا اور تنور نے (پانی کا) جوش مارا تو ہم نے حکم دیا: اس (کشتی) میں ہر قسم کے دودو جوڑے مع اپنے اہل کے سوار کر لے، سوائے اس شخص کے جس کی بابت پہلے حکم ہو چکا، اور اہل ایمان کو بھی سوار کر لے اور اس کے ساتھ تھوڑے ہی لوگ ایمان لائے تھے۔“

غور فرمائیں! بات سمجھ میں آ جائے گی کہ ”اہل“ کو سوار کرنے کا حکم دیتے ہوئے ارشاد ہوا تھا کہ ان میں سے ان کو سوار نہ کرنا جن کے لیے عذاب مقدر ہو چکا ہے، پھر فرما دیا تھا کہ ظالموں کے بارے میں مجھ سے مخاطب نہ ہونا۔ آپ حیران ہوں گے کہ ان بد نصیبوں میں نوح علیہ السلام کا اپنا بیٹا بھی تھا جسے خطرے میں دیکھ کر شفقتِ پدری نے اتنا جوش مارا کہ اللہ تعالیٰ کی طرف سے عائد کی ہوئی پابندی بھول گئی۔

ارشاد باری تعالیٰ ہے:

﴿وَنَادَى نُوحٌ ابْنَهُ وَكَانَ فِي مَعْزِلٍ يُبْنِيْ اِذْ كَبَّ مَعَنَا وَلَا تَكُنْ مَعَ الْكَافِرِيْنَ ۝ قَالَ سَاوِيْٓ اِلٰى جَبَلٍ يَّحْصِيْٓنِيْ مِنَ الْمَآِ قَالَ لَا عَاَصِمَ الْيَوْمَ مِنْ اَمْرِ اللّٰهِ اِلَّا مَنْ رَّحِمَ ۗ وَحَالَ بَيْنَهُمَا الْمَوْجُ فَكَانَ مِنَ الْمُغْرَقِيْنَ ۝ وَقِيلَ يَا رَاۤءِ اِبْنِٓىٓ مَاۤ اِيۡتٰكَ وَيَسۡمَآءُ اَقْبَلِيْ وَغِيۡضَ الْمَآِ وَقُضِيَ الْاَمْرُ وَاَسۡتَوَتْ عَلٰى الْجُوۡدِيِّ وَقِيْلَ بُعۡدًا لِلْقَوۡمِ الظّٰلِمِيْنَ ۝﴾

”اور نوح (علیہ السلام) نے اپنے بیٹے کو پکارا جو سب سے الگ تھلگ تھا: اے بیٹے! ہمارے ساتھ سوار ہو جا اور کافروں کے ساتھ مت ہو۔ وہ کہنے لگا کہ میں اس پہاڑ کی طرف پناہ لے لیتا ہوں، جو مجھے پانی سے بچالے گا۔ فرمایا: آج اللہ کے حکم سے کوئی نہیں بچا سکتا۔ سوائے اس کے جس پر اللہ خود ہی رحم فرمائے اور ایک موج ان کے درمیان حائل ہو گئی اور وہ غرق کر دیے گئے لوگوں میں سے ہو گیا اور حکم دیا گیا کہ اے زمین! اپنا پانی نکل جا اور اے آسمان! تھم جا تو پانی خشک ہو گیا اور کام تمام کر دیا گیا اور کشتی کوہِ جودی پر



جاٹھری اور کہہ دیا گیا کہ ظالم لوگوں پر لعنت ہو۔<sup>1</sup>

مگر شفقت پدیری پھر بھی باز نہ آئی اور نوح ﷺ اللہ کے حضور یوں فریاد کناں ہوئے:

﴿رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ ○  
قَالَ يُنوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْتَلِنَ  
مَا لَيْسَ لَكَ بِهِ عِلْمٌ إِنَّيْ أَعْطَكَ أَنْ تَكُونَ مِنَ الْجَاهِلِينَ ○ قَالَ رَبِّ  
إِنِّيْ أَعُوذُ بِكَ أَنْ أَسْأَلَكَ مَا لَيْسَ بِيْ بِهِ عِلْمٌ وَإِلَّا تَغْفِرْ لِيْ  
وَتَرْحَمْنِيْ أَكُنْ مِنَ الْخَاسِرِينَ ○﴾

”اے میرے پروردگار! بے شک میرا بیٹا بھی تو میرے اہل میں سے ہے اور تیرا  
وعدہ بھی حق ہے اور تو حاکموں کا حاکم ہے۔ جواب آیا کہ اے نوح! وہ تیرے اہل  
میں سے نہیں ہے کیونکہ اس کے عمل غیر صالح ہیں۔ پس جس کا تم کو علم نہ ہو اس کے  
بارے میں مجھ سے سوال مت کرو۔ میں تم کو نصیحت کرتا ہوں تاکہ تم جاہلوں میں سے  
نہ ہو جاؤ۔ عرض کی کہ اے میرے پروردگار! میں اس بات کے متعلق سوال کرنے  
سے جس کا مجھ کو علم نہ ہو تیری پناہ چاہتا ہوں۔ اگر تو نے میری مغفرت کر کے مجھ پر  
رحمت نہ فرمائی تو میں زیاں کاروں میں سے ہو جاؤں گا۔“<sup>2</sup>

دیکھ لیا آپ نے کہ نظام الہی میں سب بے بس ہیں۔ کفار کو سزا دینا بس میں ہے نہ گرفتار  
شدہ بیٹے کو چھڑانا بس میں ہے۔ یہ تھی بغیر اذن کے سفارش اور یہ تھا اس کا حشر۔ اس مقام پر  
میرا یہ عقیدہ تارتار ہو گیا کہ یاروں کو یاروں کی مانتی ہی پڑتی ہے۔ یہ بات اللہ کے بارے  
میں غلط ہے۔ بلکہ اللہ تعالیٰ کے بارے میں ”یار“ کا لفظ استعمال کرنا بھی موزوں نہیں، کوئی  
بھی اس کو مجبور نہیں کر سکتا۔ ادھر ہم ہیں کہ ہر مفت خورے ملنگ سے امیدیں باندھ رکھی  
ہیں۔ کبھی سوچنا چاہیے کہ ساڑھے نو سو برس تبلیغ کرنے والے نبی ﷺ اپنے جگر گوشے کے  
لیے اللہ تعالیٰ سے اپنی بات نہ منوا سکے تو ”کیا پدی اور کیا پدی کا شور با“ ان لوگوں سے کیا امید  
ہو سکتی ہے جو اپنے لیے بھی صفر ہیں اور دوسروں کے لیے بھی صفر۔ براؤ کرم انصاف فرمائیں

سفارش کی حقیقت

اور اگر غلط عرض کر رہا ہوں تو مجھے اس سے آگاہ فرمائیں۔ بے جا اصرار نہ کیجیے۔ اس فرقہ پرستی اور جاہلیت کے خول سے باہر نکل کر قرآن پر غور فرمائیے اور تعصب سے رب کی پناہ مانگیے۔ ایک غلط فہمی اور بھی پیدا ہو سکتی ہے وہ یہ کہ دوسرے انبیائے کرام کو تو اختیارات نہیں مگر ہمارے نبی ﷺ امام الانبیاء ہیں ان کو تو مختار کل بنایا گیا ہے۔ ان کی روح کو پکار کر اپنی حاجات پیش کرنا جائز ہے۔ اس سلسلے میں قرآن کریم کی اس آیت پر غور فرمائیے۔ اللہ تعالیٰ اپنے پیغمبر سے کہلوا رہا ہے تاکہ امت کے دماغوں کی اصلاح ہو جائے:

﴿قُلْ لَا أَمْرَ لَكَ لِلنَّبِيِّ تَقْضًا وَلَا ضَرًّا إِلَّا مَا شَاءَ اللَّهُ﴾

”کہہ دیجیے کہ میں تو اللہ کی مشیت کے بغیر اپنی جان کے لیے بھی نفع و نقصان کا اختیار نہیں رکھتا۔“

یہی حکم سورہ یونس کی آیت نمبر 49 میں بھی موجود ہے۔

پھر سردار دو جہاں کی زندگی پر غور کیا جائے تو ان آیات کی تصدیق ہوتی ہے، مثلاً: انس رضی اللہ عنہ کہتے ہیں کہ میں رسول اللہ ﷺ کے ہمراہ ابوسیف کے ہاں گیا جو کہ نبی اکرم ﷺ کے صاحبزادے ابراہیم رضی اللہ عنہ کی دایہ کے خاوند تھے۔ نبی اکرم ﷺ نے ابراہیم رضی اللہ عنہ کو گود میں لے لیا، اسے بوسہ دیا اور سوگنھا، یعنی اپنی ناک اور منہ کو ان کے منہ پر اس طرح رکھا جس طرح کوئی سوگنھتا ہے۔ اس کے کچھ دن بعد پھر ابوسیف کے ہاں گئے۔ ابراہیم رضی اللہ عنہ اس وقت حالت نزع میں تھے۔ رسول اللہ ﷺ کی آنکھیں ان کو دیکھ کر بننے لگیں۔ عبدالرحمن بن عوف رضی اللہ عنہ نے عرض کیا: اے اللہ کے رسول! آپ بھی روتے ہیں، آپ ﷺ نے فرمایا: ”اے ابن عوف! یہ آنسو رحمت ہیں۔“ اس کے بعد پھر آپ ﷺ کی آنکھوں سے آنسو جاری ہو گئے اور آپ ﷺ نے فرمایا:

﴿إِنَّ الْعَيْنَ تَمْنَعُ، وَالْقَلْبَ يَحْزَنُ، وَلَا تَقُولُ إِلَّا مَا يَرْضَى رَحْمًا وَإِنَّا بِفِرَاقِكَ يَا إِبْرَاهِيمَ لَمَحْزُونُونَ﴾

”آنکھیں آنسو بہاتی ہیں، دل غمگین ہے اور ہم اپنی زبان سے صرف وہی بات

الأعراف: 188/7

صحیح البخاری، الحناظر، باب قول النبی ﷺ، إنا بك لمحزونون، حدیث: 1303



کہتے ہیں جس پر ہمارا پروردگار راضی ہو۔ اے ابراہیم! بے شک ہم تیری جدائی سے غمگین ہیں۔“

یہ ہے اللہ اور یہ ہے بندہ جو کہ اس کی مشیت کے سامنے بالکل بے بس ہے۔ میں ایک عرصے تک اسی سوچ میں غرق رہا کہ آخر کسی مکان کی چھت پر چڑھنے کے لیے میٹرجمی ہونی چاہیے۔ کسی عظیم المرتبت شخصیت تک رسائی حاصل کرنے کے لیے Proper Channel ہوتے ہیں۔ آخر اللہ تک بھی تو یہ بزرگ Proper Channel ہی ہیں۔ اس کا اذن حاصل کرنے کے لیے بھی تو کوئی وسیلہ چاہیے۔ وہ وسیلہ بھی آپ کو ضرور بتاؤں گا، مگر اس سے پہلے نبی اکرم ﷺ کی زندگی کے کچھ واقعات مختصر اڑھ لیں۔

● جنگ احد میں بہت سے مسلمان شہید ہو گئے۔ خود نبی اکرم ﷺ کے شفیق چچا حضرت حمزہ رضی اللہ عنہ بھی شہید ہو گئے۔ اس دکھ کو آپ ﷺ کبھی نہ بھلا سکے۔ ان کا قاتل وحشی رضی اللہ عنہ مسلمان ہو گیا مگر رسول اللہ ﷺ نے فرمایا کہ کبھی میری آنکھوں کے سامنے نہ آنا کیونکہ مجھے چچا یاد آئیں گے۔ آپ ﷺ کا دانت مبارک بھی شہید ہوا اور ضربیں بھی آئیں۔ یہ سب اللہ کی مشیت تھی۔ ورنہ کون صدے اٹھانے کا شوق رکھتا ہے؟

● آپ ﷺ طائف میں تبلیغ کی غرض سے تشریف لے گئے۔ زید بن حارثہ رضی اللہ عنہ آپ ﷺ کے ہمراہ تھے۔ سرداران طائف نے آپ ﷺ کی دعوت کو قبول نہ کیا، بلکہ غنڈوں کو آپ ﷺ کے پیچھے لگا دیا۔ جو گستاخیاں کرتے رہے اور آپ ﷺ کی ذات بابرکات پر پتھر برساتے رہے حتیٰ کہ جسم مبارک زخمی ہو گیا اور خون بہنے سے جوتی بھی پاؤں کے ساتھ جم گئی۔ آپ ﷺ کا جی گھبرانے لگا۔ مگر لوٹے آپ ﷺ کو بیٹھنے بھی نہ دیتے تھے اور پتھر مار مار کر چلنے پر مجبور کر دیتے تھے۔ یہ تھی اللہ کی مشیت اور یہ تھی اس کے بندے کی اس کی مشیت کے سامنے مجبوری و بے بسی۔ علاوہ ازیں بہت سے واقعات ان آیات کی تصدیق کرتے ہیں، مگر اختصار کی خاطر ان کو چھوڑ رہا ہوں۔

ایک غلط فہمی کا ازالہ

ایک کرم فرمانے میرے ذہن کو ایک عجیب ہی چکر میں ڈال دیا تھا۔ آپ اس سے بچ جائیں۔ وہ یہ کہ وہ تو نبی ہیں۔ ان کا معاملہ تو اللہ کے ساتھ ہے۔ ان کے لیے تو صرف اللہ ہی جو کرے سو کرے کیونکہ ان کی سفارش تو وہی کرے جو ان سے بڑا ہو۔ ہمارے لیے تو وہی سفارش کر سکتے ہیں۔ وہ ہمارے لیے وسیلہ ہیں۔ میری غلط فہمی کو قرآن پاک نے یوں رفع فرما دیا:

﴿قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ۝﴾

”(اے نبی!) انھیں کہہ دیجیے: میں تمہارے لیے کسی بھی نفع و نقصان کا اختیار نہیں رکھتا۔“

اس کی تصدیق مجھے یوں ملی کہ رئیس المنافقین عبد اللہ بن ابی مرگیاء۔ اس نے زندگی میں بظاہر نبی اکرم ﷺ کو راضی کرنے کی کوشش کی۔ نبی اکرم ﷺ نے اس کو اپنا کرتہ بھی پہنایا۔ اس پر نماز جنازہ بھی پڑھی اور دعائے مغفرت بھی فرمائی مگر چونکہ اللہ تعالیٰ کا اذن نہیں تھا اس لیے رحمت دو جہاں ﷺ کو اللہ تعالیٰ کی طرف سے یہ جواب آ گیا:

﴿إِسْتَغْفِرُ لَهُمْ أَوْ لَا تَسْتَغْفِرُ لَهُمْ إِنْ تَسْتَغْفِرُ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ۝﴾

”آپ ان کے لیے بخشش مانگیں یا نہ مانگیں (برابر ہے)، بلکہ اگر آپ ان کے لیے ستر بار بھی بخشش مانگیں تب بھی اللہ ان کو معاف نہیں فرمائے گا۔“

بلکہ آئندہ کے لیے ایک قانون بنا دیا:

﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ۝﴾

”نبی کو اور اہل ایمان کو ہرگز یہ بات زیب نہیں دیتی کہ وہ مشرکوں کے لیے دعائے مغفرت کریں اگرچہ وہ ان کے قریبی بھی ہوں۔ جب کہ یہ ظاہر ہو جائے کہ وہ اہل جہنم ہیں۔“



﴿وَلَا تُصَلِّ عَلَىٰ أَحَدٍ مِّنْهُمْ مَاتَ أَبَدًا وَلَا تَقُمْ عَلَىٰ قَبْرِهِ﴾

”اگر ان میں سے کوئی مر جائے تو ان پر نماز (جنازہ) نہ پڑھیں، بلکہ ان کی قبر پر بھی کھڑے نہ ہوں۔“

## دوسرا رخ

یہ تو تھا ارادہ خیر بغیر اذن کے جو پورا نہ ہوا۔ اب دوسرا رخ لیجیے۔ نبی رحمت ﷺ نے ایک قوم کی درخواست پر ان کو تعلیم دینے کے لیے ستر قاریوں کو ان کے ساتھ روانہ فرمایا۔ اس قوم کی طرف سے یہ ایک فریب تھا، لہذا انہوں نے قاریوں کو قتل کر دیا۔ اس ظلم کی خبر جسمہ رحمت ﷺ کو ہوئی تو آپ ﷺ کو سخت دکھ ہوا۔ آپ ﷺ نے ایک ماہ لگا تار نماز فجر میں قنوت نازلہ کے ساتھ ان قاتلوں کے لیے بددعا فرمائی اور قیدیوں کے لیے خلاصی کی دعا فرمائی۔ الفاظ یہ تھے:

”اے اللہ! ولید بن ولید، سلمہ بن ہشام اور عیاش بن ابوربیعہ کو نجات دے۔ اے اللہ! قوم مضر پر تو اپنا سخت عذاب نازل فرما اور اس عذاب کو قحط کی صورت میں نمودار فرما۔ ایسا قحط جو یوسف علیہ السلام کے قحط کی مانند ہو۔ (یعنی سات برس۔)“

آپ اندازہ فرمائیں کہ نبی اکرم ﷺ کو کس قدر رنج و غم تھا کہ یہ بددعا آپ ﷺ بلند آواز سے کرتے تھے:

«اللَّهُمَّ الْعَنَ فُلَانًا وَفُلَانًا»

”اے میرے اللہ! تو فلاں فلاں پر لعنت فرما۔“

یعنی آپ ﷺ ان عرب قبائل کا نام لیتے تھے جو قاتل تھے۔ بددعا جاری رہی یہاں تک کہ حکم آ گیا:

﴿كَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ

ظَالِمُونَ ۝ وَبَلَّغْنَا مَا فِي السَّمَوَاتِ وَمَا فِي الْأَرْضِ لِمَنْ يَشَاءُ

﴿وَيُعَذِّبُ مَن يَشَاءُ وَاللَّهُ عَفُورٌ رَّحِيمٌ﴾

”(اے نبی!) اس معاملے میں آپ کا کوئی اختیار نہیں، اللہ ان لوگوں کو چاہے تو معاف کر دے، چاہے تو انہیں عذاب دے بے شک وہ ظالم ہیں۔ آسمان و زمین میں ہر چیز اللہ ہی کے لیے ہے۔ وہ جسے چاہے، معاف کرے اور جسے چاہے، عذاب دے اور اللہ بہت بخشنے والا مہربان ہے۔“

اس آیت سے

خدا کا پکڑا چھڑا لے محمد  
محمد کا پکڑا چھڑا کوئی نہیں سکتا

کی حقیقت بھی مجھ پر کھل گئی کہ یہ جھوٹ ہے کیونکہ آپ ﷺ نے چھڑانا چاہا تو چھڑا نہ سکے اور پکڑنا چاہا تو پکڑ نہ سکے۔ اللہ کا مقام وہ ہے اور بندے کا مقام یہ ہے۔

خرد اور ادراک رنجور ہیں واں

مہ و مہر ادنیٰ سے مزدور ہیں واں

جہاندار مغلوب و مقہور ہیں واں

نبی اور صدیق مجبور ہیں واں

نہ پرسش ہے رہبان و احبار کی واں

نہ پروا ہے ابرار و احرار کی واں

یہ بات بتانے سے پہلے کہ اللہ کا اذن کیا ہے اور کس طرح ہو سکتا ہے میں ضروری سمجھتا ہوں کہ آپ کو ایک اور الجھن سے نکالنے کی کوشش کروں کہ صاحب قبر، صاحب بت یا صاحب جگہ و مکان جو اس مادی زندگی کی قیود سے آزاد ہو کر اللہ تعالیٰ کے مہمان ہو چکے ہیں وہ ہماری دعاؤں، پکاروں اور مناجات سے بے نیاز اور بے خبر ہیں، البتہ وہ ہماری پر خلوص دعاؤں کے ضرورت مند ہیں، اسی لیے تو ہم نماز جنازہ میں ان کے لیے دعائیں کرتے ہیں۔

موت کے بعد سفارش

قرآن کریم کی دو آیات کو اکثر علمائے کرام یہ ثابت کرنے کے لیے پیش کرتے ہیں کہ شہید



زندہ ہیں، اس لیے ان سے مدد طلب کرنا اور ان کو سفارش کے لیے کہنا جائز ہے۔ اختصار کی خاطر میں ان آیات پر بحث کرنا نہیں چاہتا، مگر یہ ضرور عرض کرتا ہوں کہ زندوں کی سفارش بغیر اللہ کے اذن کے کیا ہوئی؟ اس کو آپ نے دیکھ لیا۔ اب ذیل میں چند واقعات پیش کرتا ہوں تاکہ غلط فہمی دور ہو جائے اور موت کے بعد کی زندگی کا کچھ تصور آپ کے ذہن میں قائم ہو جائے۔

### قصہ اصحاب کہف

یہ ان زندہ اولیاء اللہ کا قصہ ہے جو زندگی میں نیند کی حالت میں زمین کی سطح پر تین سو نو برس سوتے رہے اور تھک جانے پر پہلو بھی بدلتے رہے، مگر جب اللہ نے ان کو نیند سے بیدار کیا تو زمانے کے حالات سے بے خبر تھے۔ لیجیے اب قرآن کی زبانی پڑھیے، ارشاد باری تعالیٰ ہے:

﴿ أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا ۝ ﴾

”کیا تم خیال کرتے ہو کہ اصحاب غار اور کتبے والے ہماری نشانیوں میں سے ایک عجب نشانی تھے؟“

مزید فرمان الہی ہے:

﴿ نَحْنُ نَقُصُّ عَلَيْكَ نَبَأَهُم بِالْحَقِّ إِنَّهُمْ فِتْيَةٌ آمَنُوا بِرَبِّهِمْ وَ زِدْنَاهُمْ هُدًى ۝ وَ رَبَّنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَوَاتِ وَالْأَرْضِ لَن نَّدْعُو مِنْ دُونِهِ إِلَهًا لَقَدْ قُلْنَا إِذْ أَشْطَطْنَا ۝ هُوَ آءِ قَوْمَنَا أَشْخَدُوا مِنْ دُونِهِ إِلَهًا لَوْلَا يُاتُونَ عَلَيْهِمْ بِسُلْطٰنٍ بَيِّنٍ ۝ فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا ۝ ﴾ (الكهف: ۱۸/۱۳-۱۵)

”ہم ان کا حال ٹھیک ٹھیک آپ سے بیان کرتے ہیں۔ بے شک وہ کچھ نوجوان تھے جو اپنے رب پر ایمان لے آئے تھے اور ہم نے ان کو اور زیادہ ہدایت بخشی۔ جب وہ (جابر حاکم وقت کے دربار میں) کھڑے ہوئے تو ہم نے ان کے دل مضبوط کر دیے، جب وہ کھڑے ہوئے تو بولے: ہمارا پروردگار تو وہ ہے جو

آسمانوں اور زمین کا پروردگار ہے۔ ہم اس کے علاوہ کسی معبود کو نہیں پکاریں گے (اگر ہم نے ایسا کیا) تو یہ عقل سے بعید بات ہوگی۔ ہماری یہ قوم ہے کہ اس نے اس کے علاوہ معبود بنا رکھے ہیں۔ وہ اس کے لیے واضح دلیل کیوں نہیں لاتے؟ بھلا اس شخص سے بڑھ کر ظالم کون ہوگا جو اللہ پر جھوٹ باندھے؟“

یہ گفتگو وہ اولیاء اللہ اس کافر و جابر بادشاہ کے دربار میں کھڑے ہو کر کر رہے تھے جس کا نام ”دقیانوس“ بتایا جاتا ہے۔ اس کے سامنے ان کو توحید اختیار کرنے کے جرم میں پیش کیا گیا تھا۔ اللہ تعالیٰ نے ان کے حوصلے بلند رکھنے کے علاوہ ان کے دلوں میں یہ بات ڈال دی:

﴿ وَإِذْ اعْتَزَلْتُمُوهُمْ وَمَا يُعْبُدُونَ إِلَّا اللَّهُ فَأَوْأَىٰ آلِي الْكَهْفِ يَنْشُرْ لَكُمْ رَبُّكُمْ مِّنْ رَّحْمَتِهِ وَيَهَيِّئْ لَكُمْ مِّنْ أَمْرِكُمْ مَصْرَفًا ۝ ﴾

”جب تم ان لوگوں اور اللہ کے سوا ان کے معبودوں سے علیحدہ ہو گئے ہو تو غار میں پناہ لے لو تا کہ تمہارا پروردگار تمہارے لیے دامنِ رحمت و وسیع فرمادے اور تمہارے لیے اس سے آرام کا سامان پیدا کر دے۔“

کہتے ہیں کہ بادشاہ نے کسی مصلحت کے تحت اور اپنی مصروفیت کے باعث اس کام کو کسی وقت پر ملتوی کر دیا۔ یہ اولیاء اللہ فارغ ہوتے ہی اس غار کی طرف چلے گئے جس کے لیے اللہ تعالیٰ نے ان کے دلوں میں القا کیا تھا۔ ان کا ایک وفادار کتا بھی ان کے پیچھے پیچھے چل دیا۔ یہ غار میں داخل ہو گئے اور اطمینان کا سانس لینے کے ساتھ ہی دعا مانگی:

﴿ رَبَّنَا آتِنَا مِن لَّدُنكَ رَحْمَةً وَهَيِّئْ لَنَا مِنْ أَمْرِنَا رَشَدًا ۝ ﴾

”اے ہمارے پروردگار! ہم کو اپنی طرف سے رحمت عطا فرما اور ہمارے لئے ہمارے معاملے میں صحیح رہنمائی فرما۔“

گھبراہٹ اور تھکاوٹ کی وجہ سے لیٹ گئے اور سو گئے۔ اللہ تعالیٰ نے ان کی کیفیت یوں بیان فرمائی:

﴿ فَضَرَبْنَا عَلَىٰ آذَانِهِمْ فِي الْكَهْفِ سِنِينَ عَدَدًا ۝ ﴾



”پس ہم نے کئی برسوں تک غار میں ان کے کانوں پر پردہ ڈال دیا“

﴿ وَتَرَى الشَّمْسَ إِذَا طَلَعَتْ تَزْوُرُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ ذَاتَ الشِّمَالِ وَهُمْ فِي فَجْوَةٍ مِنْهُ ذَلِكَ مِنْ آيَاتِ اللَّهِ مَنْ يَهْدِ اللَّهُ فَهُوَ الْمُهْتَدِ وَمَنْ يُضِلِلْ فَلَنْ تَجِدَ لَهُ وَلِيًّا مُرْشِدًا ۝  
وَتَحْسَبُهُمْ آيِقًا ظَالِمًا وَهُمْ رُقُودٌ ۝ وَنَقَلْبُهُمْ ذَاتَ الْيَمِينِ وَذَاتَ الشِّمَالِ ۝  
وَكَفَّهِمْ بَابِطٌ ذِرَاعَيْهِ بِالْوَصِيدِ لَوِ اطَّلَعْتَ عَلَيْهِمْ لَوَلَّيْتَ مِنْهُمْ فِرَارًا  
وَلَمَلَمْتَهُمْ مِنْهُمْ رُعبًا ۝﴾

”اور تو دیکھے گا کہ سورج جب طلوع ہوتا ہے تو بچ کر ان کی غار کے داہنے طرف سے نکل جاتا ہے اور جب غروب ہوتا ہے تو بائیں طرف سے بچ کر نکل جاتا ہے۔ وہ اس غار کی کھلی جگہ میں ہیں۔ یہ اللہ کی نشانیوں میں سے ہے۔ ہدایت یافتہ وہی ہو سکتا ہے جس کو اللہ ہدایت دے اور جس کو وہ گمراہ کر دے اس کو کوئی دوست اور رہنما نہیں مل سکتا۔ اور تم سمجھو گے کہ وہ جاگ رہے ہیں مگر وہ مجھ خواب ہیں۔ ہم ان کو دائیں اور بائیں کروٹیں بدلتے ہیں اور ان کے کتے نے غار کے چوکھٹ پر بازو پھیلا رکھے ہیں۔ اگر تم ان کو کبھی جھانک کر دیکھ لو تو تم ان سے پشت پھیر کر بھاگ جاؤ اور ان کا خوف تم پر چھا جائے۔“

یوں وہ اطمینان سے سوتے رہے یہاں تک کہ

﴿ وَكَيْفَ تَأْتِي كَهْفِهِمْ ثَلَاثَ مِائَةٍ سِنِينَ وَازْدَادُوا تَسْعًا ۝﴾

”وہ اپنے غار میں تین سو برس اور نو سال زیادہ رہے۔“

پھر فرمایا:

﴿ وَكَذَلِكَ بَعَثْنَاهُمْ لِيَتَسَاءَلُوا بَيْنَهُمْ قَالَ قَائِلٌ مِنْهُمْ كَمْ لَبِثْتُمْ قَالُوا لَبِثْنَا يَوْمًا أَوْ بَعْضَ يَوْمٍ قَالُوا رَبُّكُمْ أَعْلَمُ بِمَا لَبِثْتُمْ فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى طَعَامًا فَلْيَأْتِكُمْ بِرِزْقٍ مِنْهُ وَلْيَتَلَطَّفْ وَلَا يُشْعِرَنَّ بِكُمْ أَحَدًا ۝ إِنَّهُمْ إِنْ يَظْهَرُوا عَلَيْكُمْ

يَرْجُوكُمْ اَوْ يُعِيدُ وَاَنْتُمْ فِي مِلَّتِهِمْ وَلَنْ تُفْلِحُوا اِذَا اَبَدًا ﴿١٠﴾

”اسی طرح ہم نے ان کو بیدار کر دیا تاکہ وہ آپس میں سوال کریں۔ ان میں سے ایک نے کہا: تم کتنی دیر سوئے رہے؟ ایک دن یا اس کا کچھ حصہ ٹھہرے، پھر کہا: تمہارا پروردگار جانے کہ تم کتنا عرصہ سوئے رہے، پس تم اپنے میں سے ایک آدمی کو یہ رقم دے کر شہر بھیجو، پھر وہ دیکھے کہ کون سا کھانا پاکیزہ ہے تو وہ اس میں سے تمہارے لیے لے آئے، اور چاہیے کہ وہ نرم گفتگو کرے اور تمہارے متعلق بالکل کسی کو نہ بتائے۔ وہ لوگ تو ایسے ہیں کہ اگر تم پر غالب آگئے تو تم کو پتھر مار کر ہلاک کر دیں گے یا تم کو دوبارہ اپنے مذہب میں لے جائیں گے تب تم کبھی کامیاب نہ ہو سکو گے۔“

غور فرمائیں کہ تین سو نو برس سے زیادہ محو خواب رہے، زمین کے اوپر سانس بھی لیتے رہے، پہلو بھی بدلتے رہے، مگر دنیا و مافیہا سے بے تعلقی کا یہ عالم کہ ان کو احساس ہی نہیں کہ کتنی بہاریں ان پر سے گزر کر خزاں ہو گئیں اور کتنے تاجدار پیوند خاک ہو چکے۔ وہ خطرہ محسوس کر رہے ہیں مگر ان کو معلوم ہی نہیں کہ جن سے بھاگے تھے وہ دنیا سے مدت ہوئی کوچ کر چکے ہیں اور باقی جو ہیں وہ ان کے قدر شناس اور ہمدرد ہیں۔ یہ حال ہے زمین کے اوپر محو خواب اولیائے کرام کا۔ پھر کوئی کس طرح کہہ سکتا ہے کہ زمین کے اندر قبر میں کئی من مٹی، اینٹوں اور سینٹ کے نیچے پڑا ہوا اللہ کا دوست، جو اللہ کا مہمان خصوصی ہے آپ کے حالات اور آپ کی آہ و فغان سے واقف اور خبردار ہے۔ اللہ ہمیں قرآن مجید کے نظریہ توحید سے آشنا فرمائے۔ آمین۔

### قصہ عزیر علیہ السلام

دھوکے میں ڈالنے والا آپ کو دھوکے میں نہ ڈال دے کہ یہ تو نیند ہے مگر موت کے بعد بندہ اللہ سے جا ملتا ہے، وہ ہمارے حالات سے آگاہ ہوتا ہے اور ہماری سفارش کرتا ہے۔ وغیرہ۔  
لیجئے! ایک نبی حضرت عزیر علیہ السلام کا قصہ سنئے جو ایک گدھے پر سوار ایک سفر پر رواں دواں تھے کہ موت نے آیا۔ ایک سو برس موت کی حالت میں پڑے رہے اور پھر زندہ کیے گئے، مگر زمانے کے تغیرات سے وہ بے خبر ہی تھے۔ ارشاد باری تعالیٰ ہے:



﴿ اَوْ كَالَّذِي مَرَّ عَلَى قَرْبَةٍ وَهِيَ خَاوِيَةٌ عَلَى عُرُوشِهَا قَالَ اُنِّي يُحْيِي هٰذِهِ اللّٰهُ بَعْدَ مَوْتِهَا ۗ فَاَمَاتَهُ اللّٰهُ مِائَةَ عَامٍ ثُمَّ بَعَثَهُ ۗ قَالَ كَمْ لَبِثْتَ ۗ قَالَ لَبِثْتُ يَوْمًا اَوْ بَعْضَ يَوْمٍ ۗ قَالَ بَلْ لَبِثْتَ مِائَةَ عَامٍ ۗ فَانظُرْ اِلَى طَعَامِكَ وَشَرَابِكَ لَمْ يَتَسَنَّهٗ ۗ وَانظُرْ اِلَى جَارِكَ وَلِيَجْعَلَكَ اٰيَةً لِلنَّاسِ ۗ وَانظُرْ اِلَى الْعِظَامِ كَيْفَ نُنشِزُهَا ثُمَّ نَكْسُوْهَا لَحْمًا ۗ﴾

”یا اس شخص کی مانند جس کا گزرا ایک ویران گاؤں سے ہوا۔ اس نے کہا کہ اللہ کس طرح اس کو موت کے بعد زندہ فرمائے گا تو اللہ نے اس کو بھی موت کی نیند سلا دیا اور سو برس مرا پڑا رہا۔ پھر اس کو زندہ کیا۔ اس سے پوچھا کہ تم اس حال میں کتنی مدت رہے؟ عرض کیا ایک دن یا اس کا کچھ حصہ۔ ارشاد ہوا کہ تم تو سو برس اس حال میں رہے۔ پس اب اپنے کھانے اور پینے کی چیزوں کی طرف دیکھو وہ باسی نہیں ہوئیں اور اپنے گدھے کی طرف دیکھو ہم تمہیں لوگوں کے لیے نشانی بناتے ہیں اور ان ہڈیوں کی طرف دیکھو کہ ہم کس طرح ان کو جوڑ کر گوشت پوست پہناتے ہیں۔“

ان واقعات پر اگر آپ بھی غور فرمائیں تو سمجھ میں یہ بات آتی ہے کہ موت وارد ہونے کے بعد کسی نبی یا بزرگ کا اس مادی دنیا کے ساتھ کوئی واسطہ نہیں رہتا۔ وہ ہماری آہ و فغاں نہیں سن سکتے چہ جائیکہ وہ ہماری فریادیں فرمائیں۔

برائے مانیں بلکہ سوچیں اور قرآن پڑھیں۔ اسی میں آپ کا فائدہ ہے۔ غصے میں آنا آپ کو کوئی فائدہ نہیں پہنچا سکتا۔ لیجیے اور پڑھیے:

﴿ وَمَنْ اَضَلُّ مِمَّن يَدْعُو مِنْ دُوْنِ اللّٰهِ مَنْ لَّا يَسْتَجِيبُ لَهٗ اِلٰى يَوْمِ الْقِيٰمَةِ وَهُمْ عَنْ دَعْوٰيهِمْ غٰفِلُوْنَ ۝ وَاِذَا حُشِرَ النَّاسُ كَانُوْا لَهُمْ اَعْدَآءٌ وَّكَانُوْا بِعِبَادَتِهِمْ كٰفِرِيْنَ ۝﴾

”اس شخص سے بڑھ کر گم کردہ راہ کون ہوگا جو اللہ کے سوا ان کو پکارتا ہے جو روز قیامت تک اس کی پکار قبول نہیں کر سکتے اور وہ اس کی چیخ و پکار سے بھی بے خبر

ہیں۔ پھر جس روز لوگوں کو اکٹھا کیا جائے گا تو وہ اس پکارنے والے کے دشمن ہوں گے اور ان کی عبادت کا انکار کر دیں گے۔“

غور فرمائیں! صاف ظاہر ہو رہا ہے کہ اس سے مراد محض بت نہیں بلکہ وہ ہستیاں مراد ہیں جن سے کوئی بت یا قبر منسوب ہوتی ہے اور جن کو لوگ عقیدت سے پکارتے ہیں۔ اگر یقین نہیں آیا تو قرآن پاک کا یہ مقام پڑھیں، ارشاد ہوا ہے:

﴿ اَيْشِرْ كُونَ مَا لَا يُخْلُقُ شَيْئًا وَ هُمْ يُخْلَقُونَ ۝ وَلَا يَسْتَضِيْعُونَ لَهُمْ نَصْرًا وَلَا اَنْفُسَهُمْ يَنْصُرُونَ ۝ ﴾

”کیا یہ لوگ ان کو اللہ کا شریک بناتے ہیں جو کچھ بھی پیدا نہیں کرتے بلکہ خود پیدا کیے گئے ہیں۔ وہ ان کی مدد کی بھی قوت نہیں رکھتے اور اپنے لیے بھی کچھ نہیں کر سکتے۔“

﴿ اِنَّ الَّذِيْنَ تَدْعُوْنَ مِنْ دُوْنِ اللّٰهِ عِبَادًا اَمْثَالَكُمْ فَاَدْعُوْهُمْ فَلْيَسْتَجِيبُوْا لَكُمْ اِنْ كُنْتُمْ صٰدِقِيْنَ ۝ اَللّٰهُمَّ اَرْجُلٌ يَّمْشُوْنَ بِهَآءِ اَمْ لَّهُمْ اَيْدٍ يَّبْطِشُوْنَ بِهَآءِ اَمْ لَهُمْ اَعْيُنٌ يُّبْصِرُوْنَ بِهَآءِ اَمْ لَهُمْ اُذَانٌ يُّسْمَعُوْنَ بِهَآءِ ۝ ﴾

”بے شک جن کو تم اللہ کے سوا پکارتے ہو وہ تمہاری طرح کے بندے ہی ہیں پس تم ان کو پکار دیکھو اگر تم سچے ہو، تو وہ تمہاری پکار کو قبول کریں۔ کیا ان کے پاؤں ہیں جن سے وہ چل سکیں؟ کیا ان کے ہاتھ ہیں جن سے وہ پکڑ سکیں؟ کیا ان کی آنکھیں ہیں جن سے وہ دیکھ سکیں؟ کیا ان کے کان ہیں جن سے وہ سن سکیں؟“

سوچئے! کہ اس شخص سے بڑھ کر کون قابل رحم ہو سکتا ہے جو اللہ قادر مطلق کو چھوڑ کر ان بزرگوں کو پکارتا ہے جو ہماری طرح کے بندے تو ہیں مگر ان کے اعضا کام نہیں کرتے۔ یہ بت نہیں بلکہ عِبَادًا اَمْثَالَكُمْ تمہاری طرح کے بندے ہیں..... پھر فرمایا:

﴿ وَالَّذِيْنَ يَدْعُوْنَ مِنْ دُوْنِ اللّٰهِ لَا يَخْلُقُوْنَ شَيْئًا وَ هُمْ



يُخْلَقُونَ ۝ أَمْوَاتٌ غَيْرُ أَحْيَاءٍ وَمَا يَشْعُرُونَ ۝ أَيَّانَ يُبْعَثُونَ ۝ ﴿١﴾  
 ”اور اللہ کے علاوہ جن لوگوں کو بھی یہ پکارتے ہیں وہ کچھ بھی پیدا نہیں کرتے بلکہ وہ  
 خود پیدا کیے گئے ہیں۔ وہ مردہ ہیں زندہ نہیں ہیں اور وہ یہ بھی نہیں جانتے کہ وہ  
 کب اٹھائے جائیں گے؟“<sup>1</sup>

بتوں کو اٹھائے جانے کا سوال ہی پیدا نہیں ہوتا بلکہ یہ بزرگ ہی ہیں۔ ان کو معلوم تک نہیں ہے  
 کہ ان کو پکارا جا رہا ہے۔ قیامت کے دن وہ صرف انکار نہیں کریں گے بلکہ جھگڑیں گے:

﴿ وَيَوْمَ نَحْشُرُهُمْ جَبِيعًا ثُمَّ نَقُولُ لِلَّذِينَ أَشْرَكُوا مَكَانَكُمْ أَنْتُمْ  
 وَشُرَكَائِكُمْ ۖ فَرَيْلِنَا بَيْنَهُمْ وَقَالَ شُرَكَائُهُمْ مَا كُنْتُمْ إِلَّا نَا تَعْبُدُونَ ۝  
 فَكْفَىٰ بِاللَّهِ شَهِيدًا بَيْنَنَا وَبَيْنَكُمْ إِنْ كُنَّا عَنْ عِبَادَتِكُمْ لَغُفْلِينَ ۝ ﴿٢﴾  
 ”اور اس دن ہم ان سب کو اکٹھا کریں گے۔ پھر شریک بنانے والوں کو کہیں گے  
 کہ تم اور تمہارے شریک اپنی جگہ کھڑے رہو۔ پھر ہم ان کو الگ الگ کر دیں گے  
 جن کو وہ اللہ کا شریک بناتے رہے ہوں گے۔ وہ کہیں گے کہ تم ہماری عبادت ہرگز  
 نہیں کرتے تھے۔ ہمارے اور تمہارے درمیان اللہ ہی بطور گواہ کافی ہے کہ بلاشبہ  
 ہم تو تمہاری عبادت سے بالکل بے خبر تھے۔“<sup>2</sup>

اللہ کرے کہ اب آپ سمجھ گئے ہوں کہ یہ جھگڑنے والے بت نہیں، بلکہ بزرگ ہیں کیونکہ  
 اللہ نے ان سے بھی جواب طلبی فرمائی ہے اور وہ اپنا دامن صاف کرنے کے لیے جھگڑ رہے ہیں:

﴿ وَيَوْمَ يَخْشُرُهُمْ وَمَا يَعْبُدُونَ مِنْ دُونِ اللَّهِ فَيَقُولُ ۖ أَأَنْتُمْ  
 أَضَلَلْتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ ۚ قَالُوا سُبْحٰنَكَ  
 مَا كَانَ يَكْتَلِبُنَا أَنْ نَتَّخِذَ مِنْ دُونِكَ مِنْ أَوْلِيَاءَ وَلَكِنْ  
 مَشَعْتَهُمْ وَأَبَاءَهُمْ حَتَّىٰ نَسُوا الذِّكْرَ ۖ وَكَانُوا قَوْمًا بُورًا ۝ فَقَدْ  
 كَذَّبُوكُمْ بِمَا تَقُولُونَ ۚ فَمَا تَسْتَطِيعُونَ صَرْفًا وَلَا نَصْرًا ۚ ﴿٣﴾

”جس دن اللہ کے سوا دوسروں کی عبادت کرنے والوں اور ان کے معبودوں کو اللہ  
 تعالیٰ اکٹھا کرے گا تو ان سے کہے گا کہ کیا تم نے میرے ان بندوں کو گمراہ کیا تھا یا



یہ خود ہی گم کردہ راہ ہو گئے تھے؟ وہ جواب دیں گے کہ تیری ذات تو پاک ہے۔ ہم کو تو خود یہ بات زیب نہیں دیتی تھی کہ تیرے سوا کسی کو کارساز بنا لیں مگر تو خود ہی ان کو اور ان کے آباؤ اجداد کو فائدے دیتا رہا۔ یہاں تک کہ یہ تیرا ذکر بھلا کر ایک ہلاک ہونے والی قوم ہو گئے۔ (پھر اللہ تعالیٰ مشرکوں کو کہے گا: اے مشرکوں!) جو دعویٰ تم آج کر رہے ہو اس میں وہ تم کو جھوٹا قرار دیں گے، پھر تم اللہ کے عذاب کا رخ بھی نہ پھیر سکو گے اور تمہارا کوئی حامی و ناصر بھی نہ ہوگا۔<sup>۱</sup>

میرے بھائیو! کیا اب بھی آپ سمجھ رہے ہیں کہ یہ بت ہی ہیں بزرگ نہیں ہیں۔ لیجیے ایک بزرگ کا نام ہی لے کر آپ کی غلط فہمی رفع کر دیتا ہوں۔ ارشاد باری تعالیٰ ہے:

﴿وَإِذْ قَالَ اللَّهُ لِيُحْيِي ابْنَ مَرْيَمَ ۖ وَأَنْتَ قُلْتَ لِلنَّاسِ اتَّخِذُوا مِنِّي وَأُمَّيَ إِلَهَيْنِ مِنْ دُونِ اللَّهِ ۗ قَالَ سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِحَقٍّ ۚ إِنْ كُنْتُ قُلْتُهُ فَقَدْ عَلِمْتَهُ ۚ تَعَلَّمَ مَا فِي نَفْسِي وَلَا أَعْلَمُ مَا فِي نَفْسِكَ ۚ إِنَّكَ أَنْتَ عَلَّامُ الْغُيُوبِ ۝ مَا قُلْتُ لَهُمْ إِلَّا مِمَّا أَمَرْتَنِي بِهِ أَنْ أَعْبُدُوا اللَّهَ رَبِّي وَرَبَّكُمْ ۚ وَكُنْتُ عَلَيْهِمْ شَهِيدًا مِمَّا دُمْتُ فِيهِمْ ۚ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ ۚ وَأَنْتَ عَلَىٰ كُلِّ شَيْءٍ شَهِيدٌ ۝﴾

”جب اللہ فرمائے گا: اے عیسیٰ ابن مریم! کیا تم نے ان سے کہا تھا کہ مجھ کو اور میری ماں کو اللہ کے علاوہ کارساز بنا لینا؟ وہ جواب دیں گے: تیری ذات تو پاک ہے، مجھے یہ زیب نہیں دیتا کہ میں وہ بات کہوں جو کہنے کا مجھے حق نہ پہنچتا ہو۔ اگر میں نے کہا بھی ہوتا تو تجھ کو علم ہوتا کیونکہ تو میرے دل کی بات بھی جانتا ہے اور میں تیرے دل کی بات نہیں جان سکتا۔ بے شک تو غیب کو جاننے والا ہے۔ میں نے اس کے سوا انھیں کچھ نہیں کہا تھا مگر وہی جو تو نے مجھے حکم فرمایا تھا اور وہ یہ کہ اللہ کی عبادت کرو جو میرا اور تمہارا پروردگار ہے۔ جب تک میں ان کے درمیان رہا میں ان کو دیکھتا رہا لیکن جب تو نے مجھ کو دنیا سے اٹھالیا تو ان کا نگہبان تو ہی تھا۔ بے شک ہر چیز کو دیکھنے والا تو ہی ہے۔“<sup>۲</sup>



جواب بھی نہ سمجھے اس کا کیا علاج؟ میں نے کہا تھا کہ بت پرست دنیا میں کوئی نہیں۔ بت کی پوجا سے مراد دراصل بزرگ کی پوجا ہے۔ موت کے بعد کوئی بزرگ ہمارے حالات سے آگاہ نہیں۔ یہ بزرگ ہماری عبادت کا انکار کر کے اپنا دامن صاف کرنے کے لیے جھگڑیں گے، جیسے حضرت عیسیٰ علیہ السلام۔ مسلمان بھائیو! سوچو! ہم کیا کر رہے ہیں۔ مولانا حالی نے کیا خوب کہا۔

کرے غیر گرت بت کی پوجا تو کافر جو ٹھہرائے بیٹا خدا کا تو کافر  
کہے آگ کو اپنا قبلہ تو کافر کو اکب میں مانے کرشمہ تو کافر

مگر مومنوں پر کشادہ ہیں راہیں

پرستش کریں شوق سے جس کی چاہیں

نبی کو جو چاہیں خدا کر دکھائیں اماموں کا رتبہ نبی سے بڑھائیں  
مزاروں پہ دن رات ندریں چڑھائیں شہیدوں سے جا جا کے مانگیں دعائیں

نہ توحید میں کچھ خلل اس سے آئے

نہ اسلام بگڑے نہ ایمان جائے

### مشرک کی مثال

مندرجہ بالا آیات پر غور فرمائیں تو یہ بات سمجھ میں آئے گی کہ شرک کیا ہے اور توحید کیا ہے؟ مشرک کا عقیدہ کسی ٹھوس بنیاد پر نہیں ہوتا بلکہ من گھڑت اور بے بنیاد ہوتا ہے۔ مگر مشرک ایسی خود ساختہ باتوں کو اپنی معراج خیال کرتا ہے اور ایسی ہی مشرکانہ باتوں میں زندگی بسر کر دیتا ہے اور اسے آخر تک ہدایت نصیب نہیں ہوتی۔ مشرک کی مثال اللہ تعالیٰ نے یوں بیان فرمائی ہے:

﴿مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ ۗ

اِتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ مَلَوْ كَانُوا

يَعْلَمُونَ ۝﴾

”جن لوگوں نے اللہ کے علاوہ حمایتی پکڑے ہیں ان کی مثال تو مکڑے کی سی ہے جو گھر

بنالیتا ہے اور کمزور ترین گھر مکزے کا ہوتا ہے، کاش کہ یہ جان لیں۔“<sup>۱</sup>  
غور فرمائیں! جس طرح مکز اپنے ہی اندر سے لیس دار لعاب نکال کر جالا بناتا ہے اسی طرح مشرک بھی اپنے اندر ہی سے خیالات کا تانا بانا بنا کر ایک عقیدہ گھڑ لیتا ہے۔ جس طرح مکز اس کمزور ترین گھر میں بیٹھ کر سمجھتا ہے کہ وہ ایک مضبوط ترین قلعے میں رہ رہا ہے اسی طرح ایک مشرک بھی اپنے من گھڑت خداؤں کے تانے بانے میں بیٹھ کر سمجھتا ہے کہ مضبوط قلعے کی دیواروں کی طرح وہ اس کے پشت پناہ ہیں۔ جس طرح ایک مکزے کا جالا ایک معمولی سے جھٹکے سے نیست و نابود ہو جاتا ہے اسی طرح اہل توحید کا ایک ہی جھٹکا آنے سے مشرک کے من گھڑت عقائد کا یہ قلعہ زمین بوس ہو جاتا ہے۔ سوچیے: شرک کیا ہے اور اس کا انجام کس قدر مایوس کن ہے؟ مشرک کی مثال بیان کرتے ہوئے اللہ کریم نے عوام الناس کو مخاطب کر کے فرمایا:

﴿يَا أَيُّهَا النَّاسُ ضُرِبَ مَثَلٌ فَاستَمِعُوا لَهُ ۖ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ ۖ وَإِنْ يَسئَلُهُمُ الذُّبَابُ شَيْئًا لَأَسئَلُنَّهُمْ مِنْهُ ۖ وَضعَفَ الطَّالِبُ وَ الْمَطْلُوبُ ۝ مَا قَدَرُوا اللَّهَ حَقَّ قَدْرِهِ ۖ إِنَّ اللَّهَ لَعَلِيمٌ عَزِيزٌ ۝﴾

”اے لوگو! تمہارے لیے ایک مثال پیش کی جاتی ہے اسے غور سے سنو! اللہ کے علاوہ جن کو بھی تم پکارتے ہو وہ تو ایک مکھی بھی پیدا نہیں کر سکتے۔ اگرچہ وہ سارے بھی اس کام کے لیے جمع ہو جائیں (بلکہ وہ تو اس قدر بے بس ہیں کہ) اگر ان سے مکھی کچھ چھین کر لے جائے تو وہ اس سے چھڑا نہیں سکتے۔ مانگنے والا کمزور اور جس سے مانگا جا رہا ہے وہ بھی کمزور و بے بس ہے۔ امر واقعہ یہ ہے کہ ان مشرکین نے اللہ کی قدر ہی نہیں جانی۔ یقیناً اللہ بڑا صاحب قدرت اور ہر چیز پر غالب ہے۔“<sup>۲</sup>

ان لوگوں کو بہت سوچنا چاہیے اور فوراً توبہ کرنی چاہیے جو ”یا علی مدد، یا علی مشکل کشا، یا شیخ عبدالقادر شیبانی اللہ“ وغیرہ کے نعرے لگاتے ہیں۔ مشرک تو نہایت ہی قابل رحم مخلوق ہے کہ در در کی خاک چھانتے چھانتے اس کی زندگی گزر جاتی ہے مگر ہاتھ کچھ نہیں آتا۔ اللہ تعالیٰ



قرآن مجید میں اس کی مثال یوں بیان فرماتا ہے:

﴿ كَذَلِكَ دَعَا الْحَقُّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٍ كَفَيْنَهُ إِلَى الْمَاءِ لِيَبْلُغَ فَاهُ وَمَا هُوَ بِبَالِغِهِ وَمَا دُعَاءُ الْكَافِرِينَ إِلَّا فِي ضَلَالٍ ۝﴾

”اسی (اللہ) کو پکارنا ہی حق ہے۔ مشرک جن کو اس کے سوا پکارتے ہیں وہ ان کی کوئی دعا قبول نہیں کر سکتے۔ (ان کی مثال اس پیاسے کی سی ہے) جو اپنے ہاتھ پانی کی طرف پھیلا رکھے تاکہ وہ اس کے منہ تک آ پہنچے مگر وہ کبھی اس کے منہ تک نہیں پہنچے گا، اسی طرح کافروں کی دعا بے کار چلی جاتی ہے۔“

یہی نکتہ یوسف علیہ السلام نے اپنے قیدی ساتھیوں کو سمجھانے کے لیے فرمایا:

﴿ يُصَاحِبِي السِّجْنِ ءَأَرْبَابٌ مُتَفَرِّقُونَ خَيْرٌ أَمْ اللَّهُ الْوَاحِدُ الْقَهَّارُ ۚ مَا تَعْبُدُونَ مِنْ دُونِهِ إِلَّا أَسْمَاءٌ سَتِيثُوهَا أَنْتُمْ وَآبَاؤُكُمْ مِمَّا أَنْزَلَ اللَّهُ بِهَا مِنْ سُلْطٰنٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذٰلِكَ الدِّينُ الْقَيِّمُ وَلٰكِنْ أَكْثَرُ النَّاسِ لَا يَعْلَمُونَ ۝﴾

”اے میرے قیدی ساتھیو! کیا کئی رب بہتر ہیں یا ایک اکیلا اور زبردست اللہ بہتر ہے۔ تم اس کے سوا کچھ نہیں پوجتے کہ تم نے اور تمہارے باپ دادوں نے کچھ نام رکھ لیے ہیں جس کے لیے اللہ نے کوئی دلیل نازل نہیں کی ہے۔ اللہ کے سوا کسی کی حکومت نہیں ہے۔ اس نے فرمادیا ہے کہ میرے سوا کسی کی پوجا نہ کرو۔ یہی پختہ دین ہے، مگر اکثر لوگ نہیں جانتے۔“



## وسیلے کی حقیقت اور اس کا طریقہ

یہ ایک ایسا ”سائن بورڈ“ ہے جس کے نیچے بہت سے لوگوں نے شرک و بدعت کی ”دکانیں“ سجا رکھی ہیں۔ لٹیرے ہمارے خون پسینے کی کمائی چاٹ جاتے ہیں اور ہم یہ سمجھتے ہیں کہ وہ ہم پر احسان عظیم کر رہے ہیں۔ اسی آڑ میں کتنے لوگوں کی عزتیں پامال ہو گئیں اور کتنے لوگوں کے ایمان لٹ گئے اور یہ سلسلہ بڑے عیارانہ طریقے سے جاری ہے۔ آئیے دیکھیں! یہ وسیلہ کیا ہے؟ سب سے پہلے یہ آیت پڑھیں:

﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ ۝﴾

”اے لوگو! تم سب ہی اللہ کے محتاج ہو اور اللہ تو غنی و حمید ہے۔“

تمام لوگ محتاج ہیں، صرف وہی بے نیاز اور بے پروا ذات ہے۔ وہ اس بات کا بھی محتاج نہیں کہ اس کی کوئی تعریف کرے۔ اس کی تعریف کوئی کرے یا نہ کرے وہ ہمہ صفت موصوف ہے۔

آئیے! ہم کچھ محتاج لوگوں کے حالات پڑھیں اور دیکھیں کہ انھوں نے ضرورت کے وقت کس طرح اللہ تک رسائی حاصل کی تا کہ ہم بھی وہی وسیلہ اختیار کریں۔ نوح علیہ السلام کا قصہ پہلے بیان کیا جا چکا ہے، پھر غور سے پڑھ لیں کہ انھوں نے اللہ سے مدد کس طرح طلب کی تھی۔ اس حوالے سے دیگر انبیاء کا عمل درج ذیل ہے۔

### حضرت آدم علیہ السلام

اگر غلطی ہو جائے تو ابلیس کی طرح دلیر نہیں ہو جانا چاہیے، بلکہ آدم علیہ السلام کی طرح فوراً معافی مانگ لینی چاہیے۔ تو بہ کرنے والوں کو اللہ تعالیٰ بہت پسند کرتا ہے۔ دیکھیے آدم علیہ السلام کا



اللہ نے آدم علیہ السلام کو پیدا فرمایا اور بڑے فخر سے اپنی خلافت عطا کرنے کا اعلان فرمایا۔ فرشتوں سے سجدہ کروایا اور سجدہ نہ کرنے والے کو راندہ درگاہ قرار دیا۔ آدم علیہ السلام کو جنت میں رہنے کا حکم دیا اور ایک درخت کے پھل کے سوا باقی پھل کھانے کی اجازت دی۔ مگر شیطان جو انسان کا ازلی دشمن ہے اس نے انسان کو گمراہ کرنے کی قسم کھائی ہوئی تھی۔ اس نے آدم علیہ السلام کو وہی پھل کھانے پر آمادہ کر لیا جس سے منع کیا گیا تھا۔ اس پر آدم علیہ السلام کو جنت سے نکال دیا گیا۔ آدم علیہ السلام اللہ تعالیٰ کی اس ناراضی کو برداشت نہ کر سکے اور تڑپ گئے۔ معافی مانگنی چاہی۔ ارشاد باری تعالیٰ ہے:

﴿ فَتَلَقَىٰ آدَمَ مِنْ رَبِّهِ كَلِمَاتٍ فَتَابَ عَلَيْهِ ۗ ﴾

”آدم نے اپنے رب سے کچھ کلمات سیکھ لیے پس وہ اس پر متوجہ ہوا۔“<sup>1</sup>

یہ طریقہ اللہ تعالیٰ کو بہت پسند ہے اور یہ اس نے آدم علیہ السلام کو خود سکھایا تھا۔

﴿ قَالَا رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ

مِنَ الْخَاسِرِينَ ۝ ﴾

”(آدم وحواء) دونوں نے عرض کی، اے ہمارے پروردگار! ہم اپنی جانوں پر ظلم کر بیٹھے ہیں اگر تو نے ہم کو معاف نہ کیا اور ہم پر رحم نہ فرمایا تو ہم زیاں کاروں میں سے ہو جائیں گے۔“<sup>2</sup>

میرا مشورہ ہے کہ آپ قرآن مجید کے مندرجہ بالا حوالہ جات کا پورا متن پڑھیں۔ یعنی آیات بمعہ ترجمہ پڑھیں۔

حضرت یونس علیہ السلام

یونس علیہ السلام اللہ کے نبی تھے۔ جن بستیوں کی طرف آپ کو مبعوث فرمایا گیا تھا انہوں نے آپ کی دعوت کو قبول نہ کیا۔ یہ کشمکش ایک عرصہ جاری رہی۔ آخر کار یونس علیہ السلام نے بے بس ہو کر اللہ کے سامنے شکایت کر دی۔ قوم کو آخری نوٹس دینے کا حکم ہوا کہ اگر یہ باز نہ آئے تو

وسیلے کی حقیقت اور اس کا طریقہ

تین دن کے بعد گرفتار عذاب ہو جائیں گے۔ یہ اعلان کر کے آپ بہستی سے نکل گئے۔ لوگوں نے عذاب کے آثار دیکھے تو بہستی سے نکل کر رونے اور معافی مانگنے لگے۔ استغفار تقدیر کا رخ بدل دیتا ہے۔ اللہ کی رحمت جوش میں آئی اور عذاب ٹل گیا۔ لوگ یونس علیہ السلام کی تلاش میں دوڑے۔ دوسری طرف یونس علیہ السلام اپنی قوم سے ناراض ہو کر اللہ تعالیٰ کی اجازت کے بغیر کسی دوسری جگہ چلے جانے کے لیے روانہ ہو گئے۔ راہ میں دریا پڑتا تھا۔ اسے عبور کرنے کے لیے کشتی پر سوار ہوئے تو کشتی طوفان کی لپیٹ میں آ گئی۔ فیصلہ ہوا کہ کوئی غلام مالک سے بھاگا ہوا ہے جو اس کشتی میں سوار ہے۔ قرعہ اندازی ہوئی تو قرعہ بار بار یونس علیہ السلام کے نام نکلا۔ لوگوں نے یونس علیہ السلام کو پانی میں پھینک دیا۔ یہ قصہ قرآن مجید میں یوں آیا ہے:

﴿ إِنَّ يُونُسَ لَمِنَ الْمُرْسَلِينَ ○ إِذْ أَبَقَ إِلَى الْفُلِّ الْمَشْحُونِ ○

فَسَاهَمَ فَكَانَ مِنَ الْمُدْحَضِينَ ○ فَالْتَقَمَهُ الْحُوتُ وَهُوَ مُلِيمٌ ○

”بے شک یونس پیغمبروں میں سے تھا۔ جب وہ لدی ہوئی کشتی کی طرف بھاگ گیا تو انہوں نے قرعہ ڈالا اور اسے دریا میں دھکیل دیا۔ پھر اس کو مچھلی نگل گئی اور وہ پشیمان ہو گیا۔“

﴿ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ ○ إِنِّي كُنْتُ مِنَ

الظَّالِمِينَ ○

”پس اس نے اندھیروں میں پڑے ہوئے پکارا کہ تیرے سوا کوئی لائق عبادت نہیں تو پاک ہے۔ بے شک میں ہی ظالموں میں سے ہوں۔“

﴿ فَلَوْلَا أَنَّهُ كَانَ مِنَ الْمُسَبِّحِينَ ○ لَلِیٔثِ فِي بَطْنِهَا إِلَى يَوْمِ

يُبْعَثُونَ ○

”اگر وہ اس طرح تسبیح نہ کرتا تو قیامت تک اسی (مچھلی) کے پیٹ میں رکھا جاتا۔“

غور فرمائیں: اللہ کا نبی قوم کو پکڑوانا چاہتا تھا مگر اللہ قوم کو معاف کرنا چاہتا تھا۔ حشر کیا ہوا اور کون غالب آیا؟ کون کہتا ہے: ”یار کو یار کی ماننی پڑتی ہے۔“ معافی مانگنے کا یہ طریقہ ہے



کہ جب کوئی گرفتار مصیبت ہو جائے اور جب غلطی ہو جائے تو دل سے توبہ و استغفار کی جائے، معافی مل جاتی ہے۔

حضرت ابراہیم علیہ السلام

یہ اللہ کے جلیل القدر نبی تھے۔ اللہ کی راہ میں آزمائش پہ آزمائش برداشت کی۔ بڑھا پا آ گیا۔ بیٹے کی ضرورت محسوس کی تو دعا کی:

﴿ رَبِّ هَبْ لِي مِنَ الصَّالِحِينَ ۝ ﴾

”اے میرے پروردگار! مجھے ایک صالح بیٹا عطا فرما۔“

حضرت زکریا علیہ السلام

یہ اللہ کے نبی تھے۔ عیسیٰ علیہ السلام کی والدہ محترمہ کے خالوتھے۔ مریم علیہا السلام کی کفالت و پرورش اللہ کے حکم سے ان کے سپرد ہوئی تھی۔ ان کی اپنی اولاد نہ تھی۔ بڑھا پا غالب آ گیا۔ بیوی بانجھ پن کے علاوہ ضعیفہ بھی ہو چکی تھیں۔ وہ مریم علیہا السلام کو اکثر مصروف عبادت چھوڑ کر حجرہ میں بند کر کے چلے جاتے۔ جب لوٹتے تو مریم علیہا السلام کے پاس تازہ کھانے اور میوے دیکھتے۔ پوچھا کہ یہ تمہارے لیے کہاں سے آتے ہیں؟ انھوں نے جواب دیا، یہ اللہ کی طرف سے ہیں اور وہ جس کو چاہتا ہے بے حد و حساب رزق عطا فرماتا ہے۔ زکریا علیہ السلام کا ذہن فوراً اس طرف گیا کہ میں بھی اللہ سے بیٹا مانگ لوں، چنانچہ دعا کرنے لگے:

﴿ رَبِّ إِنِّي وَهَنَ الْعَظْمُ مِنِّي وَاشْتَعَلَ الرَّأْسُ شَيْبًا وَلَمْ أَكُنْ

بَدُوعًا لَكَ رَبِّ شَقِيًّا ۝ وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي

عَاقِرًا فَهَبْ لِي مِنْ لَدُنْكَ وَلِيًّا ۝ ﴾

”اے میرے پروردگار! بڑھا پے کی وجہ سے میری ہڈیاں کمزور اور سر کے بال سفید ہو گئے ہیں اور میں تجھ سے مانگ کر کبھی بے نصیب نہیں رہا۔ اور مجھے اپنے بعد بھائی بندوں کی برائیوں کا خوف ہے میری بیوی بانجھ ہے مگر تو مجھ کو اپنے خاص فضل سے بیٹا عطا فرما دے۔“

وسیلے کی حقیقت اور اس کا طریقہ

غور فرماتے جائیں کہ اللہ تک پہنچنے کے لیے وسیلہ کیا ہے۔ دوسرے الفاظ میں دعا ہی وسیلہ ہے۔ اللہ تعالیٰ ہی اولاد عطا فرماتا ہے ورنہ ان کے بھی تو بزرگ تھے۔ دعائیں وہی سنتا ہے۔ آپ بھی اسی سے مانگیں وہ آپ کی بھی سنے گا۔ اولاد اس کے سوا کوئی نہیں دے سکتا۔ قرآن مجید میں ایک جگہ خود ہی ارشاد فرمایا:

﴿ يَلَهُ مُلْكُ السَّمَوَاتِ وَالْأَرْضِ ۖ يَخْلُقُ مَا يَشَاءُ ۗ يَهَبُ لِمَن يَشَاءُ إِنَاثًا وَيَهَبُ لِمَن يَشَاءُ الذُّكُورَ ۖ أَوْ يُزَوِّجُهُمْ ذُكْرَانًا وَإِنَاثًا وَيَجْعَلُ مَن يَشَاءُ عَاقِبًا ۗ ﴾

”آسمانوں اور زمین کی سلطنت اللہ ہی کے لیے ہے، جو چاہے پیدا کرتا ہے۔ جس کو چاہے بیٹیاں اور جس کو چاہے بیٹے عطا فرماتا ہے یا بیٹے اور بیٹیاں ملا کر دیتا ہے اور جس کو چاہے بانجھ کر دیتا ہے۔“<sup>1</sup>

اگر آپ کو بھی اولاد چاہیے تو اس طرح مانگیں، دردِ در کی خاک نہ چائیں۔ ذکر یا عَلَيْهِ السَّلَام کی یہ دعائیں نے اپنے اوپر آزمائی ہے۔ نہایت مجرب ہے:

﴿ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۗ إِنَّكَ سَمِيعُ الدُّعَاءِ ۝ ﴾

”اے میرے رب! مجھے اپنی قدرت سے پاکیزہ اولاد عطا فرما، بے شک تو دعا سننے والا ہے۔“<sup>2</sup>

حضرت ایوب عَلَيْهِ السَّلَام

اب ایک مریض کا قصہ سنئے! حضرت ایوب عَلَيْهِ السَّلَام اللہ کے نبی تھے۔ آزمائش آگئی اور آپ بیمار پڑ گئے حتیٰ کہ مرض انتہا کو پہنچ گیا۔ اولادِ قلمہ اجل ہو گئی۔ دولتِ دنیا ختم ہو گئی۔ نوکر چاکر ساتھ چھوڑ گئے۔ ایک کے سوا تمام بیویاں بے وفائی کر گئیں۔ صحت کے لیے وسیلہ درکار تھا مگر بظاہر وسیلہ ناپید تھا۔ اللہ رب العزت کی بارگاہ میں عرض کیا:

﴿ أَيُّ مَسْكِينٍ الضَّرُّ وَأَنْتَ أَرْحَمُ الرَّحِيمِينَ ۝ ﴾

”بے شک مجھے بہت تکلیف ہے اور تو رحم کرنے والوں میں سب سے زیادہ رحم فرمانے والا ہے۔“<sup>3</sup>



میری تو دعا ہے: ”اے ہمارے رب! ساری دنیا کے مریضوں کو شفا دے دے۔“ لیکن اگر آپ بیمار ہیں تو دردِ در کی خاک چاٹنے کی بجائے اللہ مالک الملک سے مخاطب ہو جائیں اور اسی طرح مخاطب ہوں جس طرح یہ مریض مخاطب ہوا۔ اس بات میں کوئی مبالغہ نہیں کہ دل سے جو بات نکلتی ہے اثر رکھتی ہے۔ یہ دعا ہی وسیلہ ہے۔ آپ کی نیت اور آپ کا خلوص و یقین ہی بہترین وسیلہ ہے۔

### حضرت موسیٰ علیہ السلام

آئیے! اب ایک مسافر کا وسیلہ دیکھیں کہ وہ کس طرح سہارا طلب کرتا ہے۔ موسیٰ علیہ السلام اللہ کے نبی ہیں۔ فرعون کی پابندیوں کے باوجود خالقِ کل نے ان کو پیدا کیا، بلکہ فرعون ہی کی گود میں ان کی پرورش کا انتظام کر دیا۔ ایک روز دوڑنے والوں میں سے ایک نے موسیٰ علیہ السلام سے مدد کی درخواست کی۔ باز نہ آنے والے کو جو مکارا تو وہ وہیں مر گیا۔ جس آدمی کو چھڑایا تھا دوسرے دن آپ کا جو گزر ہوا تو دیکھا کہ وہ کسی دوسرے سے لڑتا ہوا موسیٰ علیہ السلام کو مدد کے لیے پکارنے لگا۔ موسیٰ علیہ السلام یہ کہتے ہوئے آگے بڑھے کہ تو روز ہی لڑتا ہے۔ وہ سمجھا کہ کل کی طرح اب یہ مجھے مار دیں گے۔ بول اٹھا کہ تو مجھے بھی قتل کرنے لگا ہے جس طرح کل تو نے قتل کیا تھا۔ اس طرح قتل کا راز فاش ہو گیا۔ بات فرعون کے دربار میں پہنچی، موسیٰ علیہ السلام کے قتل کا حکم جاری ہو گیا۔ درباریوں میں ایک موسیٰ علیہ السلام کا خیر خواہ تھا وہ بھاگا اور صورت حال سے موسیٰ علیہ السلام کو آگاہ کرتے ہوئے مشورہ دیا کہ مصر کے باہر کہیں بھاگ جاؤ۔ موسیٰ علیہ السلام بھاگ گئے۔ خوف بھی تھا اور راستہ بھی نامعلوم تھا۔ دور دراز کا سفر طے کر کے بے سہارا بھوکے پیاسے ایک شہر کے پاس کنویں کے قریب درخت کی چھاؤں میں جا بیٹھے۔ لوگ پانی بھر رہے تھے۔ موسیٰ علیہ السلام نے دونو جوان لڑکیوں کو دیکھا جو اپنی بکریوں کو روک کر رکھ رہی تھیں۔ موسیٰ علیہ السلام کو ترس آیا قریب جا کر وجہ پوچھی تو انھوں نے اپنی مجبوری بتائی۔ آپ نے نیک سیرت جو اس مردوں کا سا کام کیا۔ لوگوں کو پیچھے ہٹایا اور ان لڑکیوں کو آگے بلا کر ان کو فوراً فارغ کر دیا۔ ارشادِ قرآنی ہے:

﴿ فَسَفَى لَهُمَا ثُمَّ تَوَلَّى إِلَى الظِّلِّ فَقَالَ رَبِّ إِنِّي لِمَا أَنْزَلْتَ إِلَيَّ مِنْ خَيْرٍ

فَقَدِيرٌ ﴿۱۰﴾



”پس موسیٰ نے ان کے جانوروں کو پانی پلا دیا، پھر سائے کی جگہ جا بیٹھا اور بولا:  
اے میرے پروردگار! تو بھلائی میں سے جو کچھ بھی میرے لیے نازل فرما دے  
میں اسی کا محتاج ہوں۔“

غور فرمائیں! وسیلے کے لیے دل سے جو بات نکلتی ہے اثر رکھتی ہے۔ دعائی وسیلہ ہے۔ نہ  
صرف ٹھکانا ملا بلکہ بیوی بھی مل گئی۔ ایک بزرگ کی شفقت نصیب ہوئی اور سکون ملا۔

### حضرت لوط علیہ السلام:

آئیے! ایک ایسے نبی کا قصہ پڑھیں جس کی عزت خطرے میں ہے اور کوئی پرسانِ حال  
نہیں۔ یہ اللہ کے بندے اور ابراہیم علیہ السلام کے بھتیجے لوط علیہ السلام ہیں۔ انہوں نے ابراہیم علیہ السلام کے  
ساتھ ہی ہجرت کی تھی۔ آپ سدوم کی بستیوں کی اصلاح کے لیے مقرر ہوئے جن میں بے  
حیائی کی انتہا ہو چکی تھی۔ مرد مردوں سے فعل بد کرتے تھے اور اس پر فخر کرتے تھے۔ لوط علیہ السلام  
عرصہ دراز تک قوم کی نافرمانیاں برداشت کرتے رہے، آخر کار اللہ کی طرف سے گرفت  
آئی۔ ہوا یوں کہ فرشتے خوبصورت لڑکوں کی شکل اختیار کر کے قوم میں آ گئے۔ لوط علیہ السلام ان کو  
دیکھ کر سخت گھبرائے۔ گھر میں مہمانوں کو جگہ دی تو قوم چڑھ آئی۔ شدت سے مطالبہ ہونے لگا  
کہ مہمان ان کے حوالے کر دیے جائیں۔ لوط علیہ السلام منت سماجت کرتے رہے کہ مجھے مہمانوں  
کے سامنے ذلیل نہ کرو۔ مگر ان کا مطالبہ شدت پکڑتا گیا۔ لوط علیہ السلام نے اپنی بیٹیوں یا ان کی  
بیویوں کی طرف اشارہ کیا کہ ان سے شرعی طریقے کے مطابق خواہش پوری کر لو مگر بے سود۔  
مایوس ہو کر لوط علیہ السلام نے ان سے کہا کہ تم میں کوئی بھی سنجیدہ اور سمجھ دار نہیں جو میری بات پر غور  
کرے۔ آپ آہ بھر کر بولے۔ کاش! میرے لیے کوئی مضبوط قلعہ ہوتا جہاں میں پناہ لے  
لیتا۔ رات ہو گئی۔ یہ لوگ صحن کی دیوار پھلانگ کر گھر میں داخل ہو گئے اور دروازے توڑنے  
لگے تو لوط علیہ السلام نے اللہ سے مدد چاہی۔ اب قرآن سنو!

﴿رَبِّ انصُرْنِي عَلَى الْقَوْمِ الْمُفْسِدِينَ﴾

”اے میرے پروردگار! اس قومِ مفسدین کے خلاف میری نصرت فرما۔“

﴿وَلَقَدْ رَاوَدُوهُ عَنْ ضَيْفِهِ فَطَسَنَّا عَلَيْهِمْ﴾



”انہوں نے اسے اپنے مہمانوں کی حفاظت سے باز رکھنے کی کوشش کی تو ہم نے ان کی آنکھیں ہی اندھی کر دیں۔“

غور فرمائیں! کس قدر بے بسی تھی مگر قوم کا کچھ بگاڑ نہیں سکے۔ آخر فریاد اللہ کے پاس کر دی، پھر وسیلہ کیا ہوا..... دعا..... دعا وسیلہ ہے، زبردست وسیلہ..... بات بہت لمبی ہو رہی ہے فی الحال میں دوسری مثالیں رہنے دیتا ہوں۔ اب رسول بحرور ﷺ کا ذکر کرتا ہوں۔

### سردار دو جہاں رضی اللہ عنہ

حالات یہ ہیں کہ قریش نے مکہ سے نبی کریم ﷺ کو نکال دیا۔ مدینہ پر حملہ آور ہوئے کہ پیر و مرشد کو مریدوں سمیت ختم کر دیں گے۔ بدر کے میدان میں مقابلہ ہو گیا۔ تو ازن دیکھیے کہ ایک طرف مسلح ایک ہزار جنگ آزمودہ مگر دوسری طرف۔

تھے ان کے پاس دو گھوڑے، چھ زہریں، آٹھ شمشیریں

پلٹنے آئے تھے یہ لوگ دنیا بھر کی تقدیریں

یہ تہی دست تین سو تیرہ مسلمان ہر دیکھنے والی آنکھ کو حیرت میں ڈالے ہوئے تھے۔ جان بوجھ کر موت کے منہ میں جا رہے تھے۔ سردار دو جہاں رضی اللہ عنہ خیمے میں رات بھر رو کر اللہ سے دعائیں مانگتے رہے اور آنسو بہاتے رہے۔ دعا کے الفاظ یہ تھے:

«اللَّهُمَّ! أَنْجِزْ لِي مَا وَعَدْتَنِي، اللَّهُمَّ! آتِ مَا وَعَدْتَنِي، اللَّهُمَّ! إِنْ تَهْلِكْ هَذِهِ الْعِصَابَةُ مِنْ أَهْلِ الْإِسْلَامِ لَا تُعْبَذُ فِي الْأَرْضِ»

”اے میرے اللہ! وہ وعدہ پورا فرما جو تو نے میرے ساتھ کیا تھا۔ اے میرے اللہ! اگر اہل اسلام کی یہ چھوٹی سی جماعت ہلاک ہوگئی تو تیری عبادت کوئی نہیں کرے گا۔“

الہی! اب تو وہ عہد شپ معراج پورا کر محمد سے جو وعدہ تھا وہ وعدہ آج پورا کر اگر اغیار نے ان کو جہاں سے محو کر ڈالا نہ ہوگا اس جہاں میں کوئی تیرا چاہنے والا

القمر: 37/54 صحیح مسلم، الجہاد، باب الإمداد بالملائكة فی

غزوة بدر وإباحة الغنائم، حدیث: 1763



وسیلے کی حقیقت اور اس کا طریقہ

اب آپ ہی فیصلہ فرمائیں کہ مشکل کشا کون ہے؟ پھر دیکھیں کہ اللہ تعالیٰ سے مانگنے کے لیے کیا وسیلہ ہونا چاہیے؟

خولہ بنت ثعلبہ رضی اللہ عنہا

اب ایک عورت کی بات سنیں۔ یہ خاتون مدینے کے قبیلہ بنی خزرج سے تعلق رکھتی تھی۔ خاوند نے غصے میں آکر ماں کہہ دیا۔ مروجہ دستور کے مطابق یہ ایسی طلاق تھی کہ واپسی ناممکن تھی۔ یہ خاتون نبی اکرم صلی اللہ علیہ وسلم کے پاس حاضر ہوئی۔ رسول اللہ صلی اللہ علیہ وسلم نے عام رواج کے مطابق فرما دیا کہ اس کو طلاق ہے۔ کائنات میں سب سے افضل انسان سے مایوس ہو کر وہ خاتون وہیں بیٹھی اللہ کے سامنے فریادیں کرتی گئی اور اس وقت تک اٹھنے کا نام نہیں لیا جب تک کہ مروجہ دستور منسوخ نہیں ہو گیا۔ رسول اللہ صلی اللہ علیہ وسلم پر حالت وحی طاری ہو گئی اور یہ آیات نازل ہوئیں:

﴿ قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَكُمَا ۗ إِنَّ اللَّهَ سَمِيعٌ بَصِيرٌ ۝ الَّذِينَ يُظَاهِرُونَ مِنْكُمْ مِمَّنْ نَسَأَ لَهُمْ مَا هُنَّ أُمَّهَاتُهُمْ ۗ إِنَّ أُمَّهَاتُهُمْ إِلَّا اللَّائِي وَلَدْنَهُمْ ۗ وَإِنَّهُمْ لَيَقُولُونَ مُنْكَرًا مِنَ الْقَوْلِ وَزُورًا ۗ وَإِنَّ اللَّهَ لَعَفُوفٌ غَفُورٌ ۝ ﴾

”بے شک اللہ نے سن لی ہے اس عورت کی بات جو تیرے ساتھ اپنے شوہر کے بارے میں جھگڑ رہی تھی، اللہ کے سامنے فریاد کرتی جا رہی تھی۔ اللہ تم دونوں کے سوال و جواب سن رہا تھا۔ بے شک اللہ سننے والا دیکھنے والا ہے۔ تم میں سے جو لوگ اپنی بیویوں سے ظہار کرتے ہیں ان کی بیویاں ان کی مائیں نہیں ہو سکتیں۔ ان کی مائیں وہی ہیں جنہوں نے ان کو جنم دیا۔ وہ زبان سے سخت ناپسندیدہ اور جھوٹی بات کہتے ہیں اور اللہ معاف کرنے والا اور درگزر کرنے والا ہے۔“

سوچیے! کہ کس قدر نادان ہیں وہ لوگ جو اللہ پر جھوٹ باندھتے ہیں کہ وہ ان کی نہیں سنتا یہ ایک ایسا جرم ہے جو اللہ کو غضب ناک کرتا ہے۔ اللہ سنتا ہے، مگر کوئی پکارنے والا تو ہو۔ ہم تو مائل بہ کرم ہیں، کوئی سائل ہی نہیں راہ دکھلائیں گے؟ رہرو منزل ہی نہیں



ترہیت عام تو ہے، جوہر قابل ہی نہیں جس سے تعمیر ہو آدم کی، یہ وہ گل ہی نہیں  
کوئی قابل ہو تو ہم شان کئی دیتے ہیں

ڈھونڈنے والوں کو دنیا بھی نئی دیتے ہیں!

ہاتھ بے زور ہیں، الحاد سے دل خوگر ہیں امتی باعث رسوائی پیغمبر ہیں  
بت شکن اٹھ گئے، باقی جو رہے بت گر ہیں تھا براہیم پدر، اور پسر آزر ہیں  
بادہ آشام نئے، بادہ نیا، خم بھی نئے

حرم کعبہ نیا، بت بھی نئے، تم بھی نئے

اللہ تعالیٰ کا دروازہ مت چھوڑیے۔ ایسے فقیر بن کر اس کی چوکھٹ اس طرح تھام لیجیے کہ  
آپ کو اس کا بندہ ہونے کا یقین ہو جائے۔ نبی اکرم ﷺ نے فرمایا:

«أَدْعُوا اللَّهَ وَأَنْتُمْ مُوقِنُونَ بِالْإِجَابَةِ، وَعَلِمُوا أَنَّ اللَّهَ لَا  
يَسْتَجِيبُ دُعَاءَ مَنْ قَلْبٍ غَافِلٍ لَّاهٍ»

”اس یقین کے ساتھ اللہ سے دعا مانگو کہ وہ ضرور قبول ہوگی۔ جان رکھو کہ اللہ غافل  
دل، کھیلنے والے کی دعا قبول نہیں کرتا۔“<sup>۱</sup>

گویا دعا اس طرح نہ مانگو کہ عہد وفا کسی مزار سے بھی باندھ رکھا ہو اور دعا رسمی طور پر اللہ  
تعالیٰ سے بھی مانگ رہے ہو۔ یقین جانو اللہ تعالیٰ کو تو اپنے بندوں کے ساتھ انتہائی محبت  
ہے۔ نبی اکرم ﷺ نے فرمایا:

«إِنَّ رَبَّكُمْ حَسِيْبٌ كَرِيْمٌ يَسْتَجِيبُ مِنْ عَبْدِهِ إِذَا رَفَعَ يَدَيْهِ  
إِلَيْهِ، أَنْ يَرُدَّهُمَا صِفْرًا»

”بے شک تمہارا رب حیا دار کریم ہے۔ وہ اپنے بندے سے حیا کرتا ہے کہ جب وہ  
ہاتھ بلند کرے تو وہ اس کے ہاتھوں کو اس کی طرف خالی لوٹا دے۔“<sup>۲</sup>

اس طرح پکارنا سیکھو جس طرح حضرت خولہؓ نے پکارا کہ اللہ تعالیٰ نے فوراً وحی نازل  
فرمادی۔ یہ ہے اللہ تعالیٰ۔ اتنا باریک بین اور اس قدر قریب ترین کہ اس نے فوراً قانون ہی  
منسوخ کر دیا۔ آئندہ ایسا کرنے والوں کے لیے سزا مقرر کر دی۔ سورہ مجادلہ پڑھیے:

۱ جامع الترمذی، الدعوات، باب 65، حدیث: 3479

۲ سنن أبی داود، الوتر، باب الدعاء، حدیث: 1488



## وسیلے کی حقیقت اور اس کا طریقہ

مگر ایک دلچسپ بات آپ کو بتا دوں کہ یہ خاتون اس واقعے کے بعد صحابہ میں بڑی قدر کی نگاہ سے دیکھی جانے لگی کہ اس نے ایسی فریاد کی کہ عرش والا فوراً اس پر مہربان ہو گیا۔

ایک دن حضرت عمر رضی اللہ عنہما کچھ صحابہ کے ساتھ جا رہے تھے کہ راستے میں یہ خاتون ملی۔ اس نے حضرت عمر رضی اللہ عنہما کو روک لیا۔ آپ بہت دیر تک سر جھکا کر اس کی باتیں سنتے رہے۔ ایک صاحب نے کہا: امیر المومنین! آپ نے قریش کے سرداروں کو اس بڑھیا کی خاطر اتنی دیر روک رکھا۔ حضرت عمر رضی اللہ عنہما نے فرمایا: ”جانتے ہو یہ کون تھی۔ یہ خولہ بنت ثعلبہ رضی اللہ عنہما تھی۔ یہ وہ عورت ہے جس کی شکایت سات آسمانوں پر سنی گئی تھی۔ اللہ کی قسم! اگر مجھے یہ رات تک بھی کھڑا رکھتی تو میں کھڑا رہتا۔ بس نماز کے اوقات میں معذرت کرتا۔“

ایک بار یہ خاتون حضرت عمر رضی اللہ عنہما کو راستے میں ملیں۔ عمر رضی اللہ عنہما نے سلام کیا۔ سلام کا جواب دے کر کہنے لگیں: ”اے عمر! ایک وقت تھا۔ جب میں نے تم کو بازار عکاظ میں دیکھا تھا۔ تم اس وقت عمیر کہلاتے تھے۔ لاٹھی ہاتھ میں لیے بکریاں چراتے پھرتے تھے۔ پھر کچھ دیر نہ گزری تھی کہ تم عمر کہلانے لگے۔ پھر ایک وقت آیا کہ تم امیر المومنین کہے جانے لگے۔ ذرا رعیت کے معاملے میں اللہ سے ڈرتے رہنا۔ یاد رکھو جو اللہ کی وعید سے ڈرتا ہے اس کے لیے دور کا آدمی بھی قریبی رشتے دار کی طرح ہوتا ہے۔ جو موت سے ڈرتا ہے اس کے حق میں اندیشہ ہے کہ وہ اس چیز کو کھودے گا جسے بچانا چاہتا ہے۔“ جا رو دعبدی رضی اللہ عنہما جو حضرت عمر رضی اللہ عنہما کے ساتھ تھے۔ بولے: اے عورت! تو نے امیر المومنین کے ساتھ زبان درازی کی ہے۔ حضرت عمر رضی اللہ عنہما کہنے لگے: ”جانتے ہو۔ یہ کون ہے۔ ان کی بات تو سات آسمانوں کے اوپر سنی گئی تھی اس لیے عمر کو اس کی بات بہت ہی دھیان سے سنی چاہیے۔“

غور فرمائیے! کہ اس عورت کو اللہ کے رسول ﷺ جواب دے چکے ہیں کہ کچھ نہیں ہو سکتا۔ مگر اللہ نے فرمایا: ﴿وَنَشْتِكِي إِلَى اللَّهِ﴾ گویا اس کی شکایت ہی وسیلہ بن گئی۔ ”دل سے جو بات نکلتی ہے اثر رکھتی ہے۔“

### سب سے بڑا وسیلہ

عمل صالح اور دعا سے بڑھ کر کوئی وسیلہ نہیں:  
فرمان الہی ہے:



﴿ وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذُخْرًا ﴾

”اور تمہارا پروردگار فرماتا ہے کہ تم دعا مجھ سے مانگو۔ میں تمہاری دعاؤں کو قبول کروں گا۔ جو لوگ گھمنڈ میں آ کر میری عبادت سے منہ موڑتے ہیں ضرور وہ ذلیل و خوار ہو کر جہنم میں داخل ہوں گے۔“

آیت صاف بتا رہی ہے کہ دعا عبادت ہے جو اللہ ہی کا حق ہے۔ دعا نہ مانگنا تکبر ہے اور نہ مانگنے والے کا ٹھکانا جہنم ہے۔ اب ایک دلچسپ قصہ بیان کر کے بات ختم کر رہا ہوں۔ حضرت ابن عمر رضی اللہ عنہما سے مروی ہے کہ رسول اللہ ﷺ نے فرمایا: ”تم سے پہلے لوگوں میں سے تین آدمی چلے جا رہے تھے کہ یکا یک ان پر بارش ہونے لگی۔ وہ ایک غار میں پناہ گزین ہوئے (اوپر سے ایک بڑا پتھر گرا) غار کا منہ بند ہو گیا۔ پس ایک نے دوسروں سے کہا کہ صاحبو! اللہ کی قسم! سچائی کے سوا تم کو کوئی چیز نجات نہ دے گی، لہذا تم میں سے ہر ایک کو چاہیے کہ اس چیز کے وسیلے سے دعا مانگے جس کی نسبت وہ جانتا ہو کہ اس نے یہ عمل خالصتاً اللہ کے لیے کیا تھا۔

### پہلے شخص کا وسیلہ

ان میں سے ایک نے کہا: اے اللہ! تو خوب جانتا ہے کہ میرا ایک مزدور تھا جس نے ایک فرق (تقریباً سات سیر) چاول کے بدلے میرا کام کر دیا تھا۔ وہ چلا گیا اور مزدوری چھوڑ گیا۔ میں نے اس فرق کو لے کر زراعت کی۔ اس کی پیداوار سے جانور خرید لیے۔ پھر وہ مزدور میرے پاس مزدوری لینے آیا تو میں نے اس سے کہا کہ ان جانوروں کو ہانک کر لے جا۔ اس نے کہا۔ مذاق نہ کرو۔ میرے تو تمہارے ذمے صرف ایک ”فرق“ چاول تھے۔ میں نے کہا کہ ان کو ہانک کر لے جا کیونکہ یہ جانور اس ایک فرق چاول کی پیداوار ہی میں سے خریدے گئے ہیں۔ پس وہ ان کو ہانک کر لے گیا۔ اے اللہ! تو جانتا ہے کہ یہ کام میں نے صرف تیرے خوف سے کیا تھا۔ اب تو ہم سے اس پتھر کو ہٹا دے۔ چنانچہ وہ پتھر کچھ ہٹ گیا۔

### دوسرے کا وسیلہ

پھر دوسرے نے کہا: اے اللہ! تو خوب جانتا ہے کہ میرے ماں باپ بہت بوڑھے تھے۔ میں روزانہ رات کو ان کے لیے اپنی بکریوں کا دودھ دوہ کر لے جاتا تھا۔ ایک رات اتفاق سے ان کے پاس اتنی دیر سے پہنچا کہ وہ سو چکے تھے۔ میرے بال بچے بھوک کی وجہ سے بلبلاتا رہے تھے۔ میں نے اپنے تڑپتے ہوئے بچوں کو ماں باپ سے پہلے اس لیے دودھ نہ پلایا تھا کہ وہ سو رہے تھے اور ان کو جگانا مناسب سمجھا نہ ان کو چھوڑنا گوارا ہوا کہ وہ اس کے نہ پینے کی وجہ سے کمزور ہو جائیں گے، لہذا میں رات بھر برابر انتظار کرتا رہا یہاں تک کہ سویرا ہو گیا۔ اے اللہ! تو جانتا ہے کہ یہ کام میں نے صرف تیرے خوف سے کیا تھا تو اب ہم سے اس پتھر کو ہٹا دے۔ چنانچہ وہ پتھر تھوڑا سا ہٹ گیا اور اتنا ہٹ گیا کہ انھوں نے آسمان کو دیکھا۔

### تیسرے کا وسیلہ

اس کے بعد تیسرے نے کہا: اے اللہ! تو خوب جانتا ہے کہ میرے چچا کی بیٹی تھی جو مجھے سب سے زیادہ محبوب تھی۔ میں نے اس سے (نا جائز کام کی) خواہش کی۔ وہ سوا اشرفیاں لینے کے بغیر رضا مند نہ ہوئی۔ میں نے مطلوبہ اشرفیاں حاصل کرنے کے لیے دوڑ دھوپ کی۔ جب وہ مجھے مل گئیں تو میں نے وہ اشرفیاں اس کو دے دیں۔ اس نے مجھے اپنے قابو میں دے دیا۔ جب میں اس کی دونوں ٹانگوں کے درمیان بیٹھ گیا تو اس نے کہا کہ اللہ سے ڈر جا اور مہر بکارت کو ناحق (بغیر نکاح کے) نہ توڑ۔ پس میں اٹھ کھڑا ہوا۔ وہ سوا اشرفیاں بھی چھوڑ دیں۔ اے اللہ! تو خوب جانتا ہے کہ میں نے تجھ سے ڈر کر یہ کام چھوڑ دیا تھا۔ تو اب ہم سے اس پتھر کو ہٹا دے۔ چنانچہ اللہ تعالیٰ نے وہ پتھر پوری طرح سے پیچھے ہٹا دیا اور وہ تینوں باہر نکل گئے۔<sup>۱</sup>

غور فرمائیے! عمل صالح جو صرف اللہ کی رضا جوئی کے لیے کیا جائے۔ وہ عمل اور پر خلوص دعائی سب سے بڑا وسیلہ ہے۔ بندے کا کام ہے، بس مالک کی چوکھٹ نہ چھوڑے اور اسی کی غلامی میں لگا رہے۔ مولانا حالی نے کیا خوب کہا۔

۱ صحیح البخاری، الحرث والمضارعة، باب إذا زرع بمال قوم.....، حدیث: 2333،

و صحیح مسلم، الذکر والدعاء، باب قصة أصحاب الغار.....، حدیث: 2743



کہ ہے ذات واحد عبادت کے لائق زباں اور دل کی شہادت کے لائق  
اسی کے ہیں فرماں اطاعت کے لائق اسی کی ہے سرکار خدمت کے لائق

لگاؤ تو لو اس سے اپنی لگاؤ

جھکاؤ تو سر اس کے آگے جھکاؤ

اسی پر ہمیشہ بھروسا کرو تم اسی کے سدا عشق کا دم بھرو تم  
اسی کے غضب سے ڈرو گر ڈرو تم اسی کی طلب میں مرو جب مرو تم

مبرا ہے شرکت سے اس کی خدائی

نہیں اس کے آگے کسی کو بڑائی

خرد اور ادراک رنجور ہیں واں مہ و مہر ادنیٰ سے مزدور ہیں واں

جہاں دار مغلوب و مقہور ہیں واں نبی اور صدیق مجبور ہیں واں

نہ پُشش ہے رہبان و احبار کی واں

نہ پروا ہے ابرار و احرار کی واں

### زندہ بزرگوں سے دعا کروانا

دعا دوسرے سے کروانی بھی اسی صورت میں مفید ہو سکتی ہے جب آپ خود بھی کریں اور  
اللہ کا اذن بھی ہو۔ جو بزرگ فوت ہو جائیں ان کے لیے تو ہم زندوں کو دعا کرنی چاہیے۔ خود  
دعا کرنے اور زندہ بزرگ سے دعا کروانے کا عقیدہ درست ہے یہ صحابہ کرام رضی اللہ عنہم میں بھی تھا۔

حضرت انس رضی اللہ عنہ کہتے ہیں کہ جب قحط پڑتا تو حضرت عمر بن الخطاب رضی اللہ عنہ حضرت عباس  
بن عبدالمطلب رضی اللہ عنہ کے وسیلے سے بارش کی دعا کرتے اور کہتے:

«اللَّهُمَّ إِنَّا كُنَّا نَتَوَسَّلُ إِلَيْكَ بِنَبِيِّنَا فَسَقِينَا، وَإِنَّا نَتَوَسَّلُ

إِلَيْكَ بِعَمِّ نَبِيِّنَا فَاسْتَقِينَا، قَالَ: «فَسَقُونَ»

”اے ہمارے اللہ! ہم پہلے تیری طرف اپنے نبی ﷺ کا وسیلہ اختیار کرتے تھے،

(یعنی دعائے استسقاء کی اپیل کرتے تھے) تو تو ہمیں سیراب کرتا تھا۔ اب ہم

تیری طرف اپنے نبی ﷺ کے چچا کا وسیلہ اختیار کرتے ہیں (یعنی ان سے دعا

کرواتے ہیں) پس تو ہم کو پانی پلا۔ حضرت انس رضی اللہ عنہ فرماتے ہیں کہ پھر بارش

برسے لگتی۔“<sup>۱</sup>

ورنہ نبی اکرم ﷺ کی قبر وہاں موجود تھی۔ ان کی قبر پر ان کے وسیلے سے دعا مانگنے کا عقیدہ صحابہ کرام رضی اللہ عنہم میں اگر ہوتا تو قبر پر حاضر ہو جاتے۔ حضرت عباس رضی اللہ عنہما کو ساتھ تکلیف دے کر جنگل میں لے جانے کا کوئی مقصد ہی نہ تھا۔ معلوم یہی ہوتا ہے کہ فوت شدہ صاحب قبر کے طفیل اور واسطے سے دعا مانگنے کا عقیدہ ہمارے رہبر و رہنما، پیر کامل، امام اعظم ﷺ نے مسلمانوں کو دیا ہی نہیں۔ ورنہ حسین رضی اللہ عنہ اپنے گھرانے کی دنیا کو یوں داؤ پر نہ لگاتے، بلکہ مدینہ میں اس قبر سے چٹھے رہتے جس میں ان کے نانا بزرگ، امام الانبیاء، فخر بنی آدم، سردار دو جہان ﷺ آرام فرما ہیں۔

قبر پرستی کی بیماری مسلمانوں میں بھی وبا کی طرح پھیل گئی ہے۔ میں نے ایک شخص کو ایک مزار سے نکلتے ہوئے دیکھا جو بار بار کہتا جا رہا تھا: اچھا پیرا جو تیری مرضی۔ میں نے پوچھا کہ پیر نے کیا کر دیا ہے۔ جواب ملا: مجھے اتنا عرصہ ہو گیا حاضری دیتے ہوئے مگر میری مراد پوری نہیں کرتا۔ میں نے کہا: میاں! اللہ کو پکار، کہنے لگا: یہ بھی اللہ ہی ہیں انا للہ وانا الیہ راجعون۔ اللہ ان نادانوں کو ہدایت دے۔

عمل صالح کیا ہے؟

عمل صالح وہ مقبول درگاہ ہے جو خاص اللہ کی خوشنودی کے لیے اللہ کے خوف سے نبی اکرم ﷺ کے نقش قدم پر چلتے ہوئے کیا جائے۔ فرمان الہی ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ٥١ ﴾

”اے میرے پیغمبر ﷺ ان کو کہہ دیں کہ اگر تم اللہ سے محبت چاہتے ہو تو میری پیروی کرو، اللہ تم سے محبت کرے گا اور تمہارے گناہ معاف کر دے گا۔ وہ بڑا معاف کرنے والا اور رحیم ہے۔“<sup>۲</sup>

۱ صحیح البخاری، الاستسقاء، باب سؤال الناس الإمام الاستسقاء إذا قحطوا، حدیث: 1010

۲ آل عمران: 31/3



گویا پیغمبر ﷺ کی پیروی ایک وسیلہ ہے اسی سے اللہ کا اذن حاصل ہو سکتا ہے۔ یہی اذن الہی ہے۔

عقل ہے تیری سپر، عشق ہے شمشیر تری مرے درویش! خلافت ہے جہانگیر تری  
ماسوا اللہ کے لیے آگ ہے تکبیر تری تو مسلمان ہو تو تقدیر ہے تدبیر تری  
کی محمد سے وفا تو نے تو ہم تیرے ہیں  
یہ جہاں چیز ہے کیا لوح و قلم تیرے ہیں

(اقبال)

### دعا کی اہمیت

دعا ایک مکمل اور پختہ وسیلہ ہے۔ قرآن و حدیث میں اس کے بہت سے فضائل مذکور ہیں جن میں سے چند درج ذیل ہیں:

- حضرت سلمان فارسی رضی اللہ عنہ روایت فرماتے ہیں کہ نبی اکرم ﷺ نے فرمایا: ”تقدیر کو دعا کے بغیر کوئی چیز نہیں پھیر سکتی اور عمر کو نیکی کے سوا کوئی چیز زیادہ نہیں کر سکتی۔“<sup>1</sup>
- حضرت نعمان بن بشیر رضی اللہ عنہ سے مروی ہے کہ نبی اکرم ﷺ نے فرمایا:

«الدُّعَاءُ هُوَ الْعِبَادَةُ»

”دعا ہی عبادت ہے۔“<sup>2</sup>

پھر آپ ﷺ نے یہ آیت تلاوت فرمائی:

﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي

سَيَدْخُلُونَ جَهَنَّمَ ذُخْرَيْنَ ۝﴾

”تمہارا پروردگار فرماتا ہے کہ تم دعا مجھ سے مانگو میں تمہاری دعا کو قبول کروں گا۔ جو لوگ میری عبادت (دعا) سے تکبر کرتے ہیں وہ عنقریب ذلیل ہو کر جہنم میں داخل ہوں گے۔“<sup>3</sup>

1 جامع الترمذی، القدر، باب ماجاء لا یرد القدر إلا الدعاء، حدیث: 2139

2 جامع الترمذی، الدعوات، باب منه الدعاء مخ العبادۃ، حدیث: 3372 و سنن ابن

ماجہ، الدعاء، باب فضل الدعاء، حدیث: 3828

3 المؤمن: 60/40

وسیلے کی حقیقت اور اس کا طریقہ

حضرت ابو ہریرہ رضی اللہ عنہ روایت فرماتے ہیں کہ نبی رحمت صلی اللہ علیہ وسلم نے فرمایا: ”جو شخص اللہ سے دعا نہ مانگے، اللہ اس سے ناراض ہو جاتا ہے۔“<sup>۱</sup>

ارشاد باری تعالیٰ ہے:

﴿ أَلَيْسَ اللَّهُ بِكَافٍ عَبْدَهُ ﴾

”کیا اللہ اپنے بندے کے لیے کافی نہیں ہے؟“<sup>۲</sup>

یہ سوال ان لوگوں کی عقل کو دعوت فکر دیتا ہے جو اللہ تعالیٰ کا دروازہ چھوڑ کر ادھر ادھر کی ٹھوکریں کھاتے ہیں۔

اللہ تعالیٰ نے مزید فرمایا:

﴿ وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ۝ ﴾

”جب میرے بندے آپ سے میرے متعلق پوچھیں (تو کہہ دیجیے کہ) میں قریب ہوں۔ جب دعا کرنے والا دعا کرتا ہے تو میں قبول کرتا ہوں۔ پس ان کو بھی چاہیے کہ وہ میرے حکم کو قبول کریں اور مجھ پر ہی ایمان رکھیں تاکہ بھلائی پائیں۔“<sup>۳</sup>

### دعائیں قبول کیوں نہیں ہوتیں؟

یہ ایک اہم اور دلچسپ سوال ہے۔ اس کی وجوہات تو کئی ہو سکتی ہیں مگر ایک یہ بھی ہے کہ خلوص دعا میں کمی ہوتی ہے۔ اگر انسان کو بھروسہ کسی دوسری قوت پر، اپنی طاقت و ذہانت پر، کوشش پر، سفارش پر، رشوت اور دیگر ذرائع پر ہو تو اللہ تعالیٰ پر بھروسہ کم ہو جائے گا اور اللہ سے رسی دعا مانگے گا۔ اللہ تعالیٰ بھی اس کو ان ذرائع کے حوالے کر دے گا۔ میں یہ نہیں کہتا چاہتا کہ ان جائز ذرائع کو بھی انسان چھوڑ ڈالے، بلکہ کوشش لازم جانے۔ مگر اس کی بار آوری اور دار و مدار اللہ تعالیٰ پر جانے۔

۱ جامع الترمذی، الدعوات، باب منه من لم يسأل الله بغضب عليه، حدیث: 3373

۲ الزمر: 36/39 البقرة: 186/2



دوسری وجہ مصلحت ہے: ماں انسان کے لیے سب سے بڑھ کر شفیق ہوتی ہے۔ ماں جب محسوس کرتی ہے کہ اس کا بچہ کسی ایسی چیز کی طرف ہاتھ بڑھا رہا ہے جو اس کے لیے ضرر رساں ہے تو اس کی خواہش کی سختی سے مخالفت کرتی ہے۔ بچہ اگر ضرر رساں چیز کو ہاتھ میں لے بھی لے تو زبردستی چھین لیتی ہے۔ خواہ بچہ چیخ چیخ کر احتجاج کرے، بلکہ اگر کھانے کی مضر چیز کو منہ میں بھی ڈال لے تو اس کے منہ میں انگلی ڈال کر نکال پھینکتی ہے۔ خواہ بچہ اس کو اپنے اوپر ظلم ہی تصور کیوں نہ کرے۔

نبی اکرم ﷺ کے ارشادات سے معلوم ہوتا ہے کہ اللہ تعالیٰ بندے پر ماں سے بھی بڑھ کر شفیق ہے۔ جب اس سے بندہ دعا کرتا ہے اور وہ بندے کے لیے مفید نہ ہو تو اس عطا کو روک دیتا ہے، بلکہ جو نعمت بندے کے لیے ضرر رساں ہو وہ دے کر بھی چھین لیتا ہے۔ یہ بھی اس کی شفقت ہی کی علامت ہے۔ جس طرح بچہ کسی حال میں ماں کے دامن کو نہیں چھوڑتا بلکہ اس کی آغوش میں سکون محسوس کرتا ہے اور اس کو اپنے لیے مجسمہ رحمت جانتا ہے۔ اسی طرح انسان کو بھی چاہیے کہ اللہ تعالیٰ کی رحمت سے کبھی مایوس نہ ہو کیونکہ اللہ تو ماں سے بھی زیادہ شفیق ہے۔ جائز چیز کے حصول کی کوشش جاری رکھے اور دعا مانگنے میں کبھی سستی نہ کرے۔ اس کے لیے مفید چیز اللہ تعالیٰ عطا کر دے گا ورنہ نعم البدل عطا کرے گا یا اس کی دعا کو قیامت کے لیے ذخیرہ کر دے گا۔ بہر حال بندے اور اللہ کا تعلق ہمیشہ قائم رہنا چاہیے۔ تمام کوششوں کی بار آوری اس کی رحمت پر ہے۔ جائز کوشش کے باوجود نگاہ اسی کے در رحمت پر جمی رہے اسی میں سکون اور عافیت ہے۔ ارشاد باری تعالیٰ ہے:

﴿وَلَقَدْ خَلَقْنَا الْإِنْسَانَ وَنَعَلَهُمْ مَا تَوْسُوْنَ بِهِ نَفْسَهُ ۗ وَكَخُنُوفٍ أَقْرَبُ إِلَيْهِ مِنْ حَبْلِ الْوَرِيدِ ۝﴾

”ہم نے انسان کو پیدا کیا اور ہم جانتے ہیں کہ اس کے دل میں کیا کیا خیالات پیدا ہوتے ہیں اور ہم اس کی شاہ رگ سے بھی زیادہ اس کے قریب ہیں۔“

افسوس ان بے شعور انسانوں کی ناگہمی پر کہ شاہ رگ سے قریب اور دل کے خیالات کو جاننے والے کو بھلا کر ان لوگوں کی طرف مائل ہیں جن کے بارے میں اللہ کا فرمان ہے کہ وہ



وسیلے کی حقیقت اور اس کا طریقہ

زندگی میں بے بس تھے، وفات کے بعد بے خبر ہیں اور قیامت کے دن انکار کر دیں گے۔  
لوگو! اللہ تعالیٰ سے مخاطب ہونا سیکھو۔ وہ صاحبِ اقتدار ہے، مجبور نہیں۔ وہ شاہِ رگ سے بھی  
قریب ہے، دور نہیں۔ اس کا علم مکمل ہے، دوسروں کی طرح نامکمل اور ادھورا نہیں۔ اس کو  
زوال، کمزوری اور موت نہیں، بلکہ:

﴿هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ط الْحَمْدُ لِلَّهِ  
رَبِّ الْعَالَمِينَ﴾

”وہ زندہ ہے۔ اس کے سوا کوئی قابلِ عبادت نہیں۔ پس اس کو خالص کر کے پکارو  
اور اسی کی عبادت کرو۔ سب تعریف اللہ ہی کے لیے ہے جو سارے جہانوں کا  
پروردگار ہے۔“

بتوں سے تجھ کو امیدیں خدا سے نو میدی  
مجھے بتا تو سہی اور کافر کی کیا ہے ؟

### فرمانِ علیؑ جویری

یہ وہ بزرگ ہیں جو غزنی (افغانستان) سے بسلسلہٴ تبلیغ لاہور تشریف لائے تھے۔ لاہور  
ہی میں دفن ہوئے۔ ان کے مزار پر اکثر لوگ غیر شرعی اور غیر اخلاقی حرکات کرتے ہیں اور  
ان سے کئی امیدیں باندھتے ہیں۔ وہ اپنی مشہور کتاب ”کشف الاسرار“ میں اپنے آپ کو  
مخاطب کر کے فرماتے ہیں:

”اے علی! لوگ تجھ کو گنج بخش کہتے ہیں۔ مگر تیرے پاس کسی کو دینے کے لیے کوڑی  
بھی نہیں تو اس پر فخر نہ کر کیونکہ گنج بخش اور رنج بخش صرف اللہ کی ذات ہے۔“

مگر اس قوم کا کیا ہوگا جو اصل داتا اور گنج بخش کو چھوڑ کر ان بزرگوں کو داتا اور گنج بخش کہہ  
کر ان کی روحوں کو دکھ دیتے ہیں۔ یقیناً قیامت کے روز اللہ ان سے جواب طلبی کرے گا۔  
ایک کاروبار کی خاطر یہ تمام سلسلہ چلا دیا گیا۔ علامہ اقبال کھری کھری بات کہنے کے عادی  
تھے اور کیا کھری بات کہہ گئے ہیں۔

جن کو آتا نہیں دنیا میں کوئی فن، تم ہو  
نہیں جس قوم کو پروائے نشیمن، تم ہو  
بجلیاں جس میں ہوں آسودہ وہ خرمن، تم ہو  
بچ کھاتے ہیں جو اسلاف کے مدفن، تم ہو



ہو نگو نام جو قبروں کی تجارت کر کے  
کیا نہ پیو گے جو مل جائیں صنم پتھر کے؟

### دعا کا طریقہ

قرآن کریم میں اللہ کریم نے بہت سے انبیائے کرام علیہم السلام کی دعائیں نقل فرمائی ہیں جو انھوں نے مختلف حالات میں مانگی تھیں تاکہ مسلمان ویسے حالات میں اسی طرح دعا مانگیں۔ ان میں سے چند ایک کا ذکر کیا جا چکا ہے۔ کتب احادیث میں بھی بہت سی دعائیں درج ہیں جو رسول اللہ صلی اللہ علیہ وسلم مانگتے رہے۔ افضل یہی ہے کہ وہ دعائیں یاد کی جائیں اور اسی لب و لہجہ میں مانگی جائیں جو قرآن و حدیث میں درج ہے لیکن اگر معذوری ہو کہ ان دعاؤں کو یاد نہیں کر سکتے تو دعا مانگنا مت چھوڑیں۔ اللہ ہر زبان سمجھتا ہے۔ دل کی کیفیت جانتا ہے۔ خلوص دل سے اپنی ہی زبان میں مانگ لیں۔ کسی دعا میں کسی کا وسیلہ یا واسطہ ڈال کر مانگنا نہیں بتایا گیا اس لیے یہ ممنوع ہے۔ دعا کا مفہوم و مقصد سمجھ کر مانگیں تاکہ زبان کے ساتھ آپ کا دل و دماغ بھی شامل دعا ہو۔

دعا سے پہلے اور بعد میں نبی رحمت صلی اللہ علیہ وسلم پر درود پڑھنا نہ بھولیں۔ ورنہ دعا قبول نہ ہوگی اور آخر میں آمین بھی ضرور کہیں۔ دل ہر قسم کے شرک سے پاک اور صرف اللہ ہی کے لیے ہو۔ ورنہ بقول اقبال -

جو میں سر بہ سجدہ ہوا کبھی تو زمیں سے آنے لگی صدا  
تیرا دل تو ہے صنم آشنا تجھے کیا ملے گا نماز میں

### درود کی اہمیت و فضیلت

درود شریف کی اہمیت یوں سمجھ لیں کہ درود کے بغیر کوئی نماز، نماز نہیں اور کوئی دعا، دعا نہیں۔ البتہ درود مسنون ہونا چاہیے مگر مسلمانوں نے اپنی مرضی سے بہت سے درود بنا لیے ہیں اور ان کے نام خود رکھ لیے ہیں جن کا کوئی ذکر کتب احادیث میں نہیں ہے۔ ایسے درود اگر آپ خلوص نیت سے پڑھتے بھی رہیں گے جس پر میرے اور آپ کے نبی صلی اللہ علیہ وسلم کی مہر نہ ہو تو آپ خود فیصلہ کر لیں کہ اس کھونے سکے کو مارکیٹ میں کون قبول کرے گا۔ گویا خلاف سنت خلوص بھی بیکار ہے۔

وسیلے کی حقیقت اور اس کا طریقہ

ہمیشہ وہ مستند درود شریف پڑھیں جو کتب احادیث میں درج ہیں۔ ان میں سے ایک تو وہ ہے جو ہم نماز میں پڑھتے ہیں۔ میرا مشورہ ہے کہ آپ زیادہ الجھن میں نہ پڑیں اور صرف یہی درود شریف پڑھ لیا کریں۔ کم از کم دل کو یقین تو ہوگا کہ اس پر مہربانہ ہے۔ قرآن مجید میں درود شریف کے لیے یوں حکم آیا ہے:

﴿ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ﴾

”اللہ اور اس کے فرشتے نبی (ﷺ) پر درود بھیجتے ہیں۔ اے ایمان والو! تم بھی اس پر درود و سلام بھیجو۔“

حضرت عبدالرحمن بن ابی لیلیٰ رضی اللہ عنہ کہتے ہیں کہ مجھ سے کعب بن عجرہ رضی اللہ عنہ نے ملاقات کی اور کہا کہ میں تجھ کو وہ چیز ہدیہ نہ دوں جس کو میں نے رسول اللہ ﷺ سے سنا ہے؟ میں نے کہا: ہاں، ہم کو وہ ہدیہ ضرور دیجیے۔ انھوں نے کہا کہ ہم نے نبی ﷺ سے دریافت کیا: اے اللہ کے رسول! آپ پر اور اہل بیت پر ہم کس طرح درود بھیجیں؟ نبی اکرم ﷺ نے فرمایا: ”اس طرح کہو:

«اللَّهُمَّ صَلِّ عَلَى مُحَمَّدٍ، وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ، وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ، وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ»

”اے ہمارے اللہ! محمد اور آل محمد پر رحمت بھیج جس طرح تو نے ابراہیم (علیہ السلام) اور آل ابراہیم پر رحمت بھیجی، بیشک تو تعریف کیا گیا اور پاک ہے۔ اے ہمارے اللہ! محمد اور آل محمد پر برکتیں بھیج جس طرح تو نے ابراہیم (علیہ السلام) اور آل ابراہیم پر برکتیں بھیجی تھیں، بے شک تو تعریف کیا گیا اور پاک ہے۔“

• الأحزاب: 56/33 • صحیح البخاری، أحادیث الأنبياء، حدیث: 3370 و صحیح مسلم، الصلاة، باب الصلاة على النبي ﷺ بعد التشهد، حدیث: 406



### درود کا مقام

حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا: ”مجھ پر جو شخص ایک مرتبہ درود بھیجے گا اللہ تعالیٰ اس پر دس مرتبہ رحمت نازل فرمائے گا۔“

آپ ہی فیصلہ کریں کہ ہم من گھڑت درود پڑھ کر اپنا وقت اور ثواب کیوں ضائع کریں۔ حقیقت یہ ہے کہ جس درود کی سند رسول اللہ صلی اللہ علیہ وسلم تک نہیں پہنچتی وہ باطل ہے۔ رہا اصل درود شریف تو وہ ہمیشہ پڑھتے رہنا چاہیے۔ جس جملے کے شروع میں اللّٰهُمَّ يَا رَبَّنَا کا لفظ آئے وہ دعا ہوتی ہے، لہذا درود شریف بھی دعا ہے۔

### دعا کا وقت

اگرچہ دعا ہر وقت مانگتے رہنا چاہیے مگر کچھ مواقع سب احادیث میں بتائے گئے ہیں جن میں سے صرف ایک کا ذکر میں یہاں کر دیتا ہوں۔

حضرت عبداللہ بن مسعود رضی اللہ عنہ روایت کرتے ہیں کہ میں نماز پڑھ رہا تھا کہ نبی اکرم صلی اللہ علیہ وسلم تشریف لائے۔ حضرت ابوبکر اور حضرت عمر رضی اللہ عنہما بھی آپ صلی اللہ علیہ وسلم کے ساتھ تھے۔ میں نماز کے بعد بیٹھا تو اللہ کی تعریف کی۔ پھر نبی صلی اللہ علیہ وسلم پر درود شریف بھیجا اور اپنے لیے دعا کی۔ نبی اکرم صلی اللہ علیہ وسلم نے فرمایا:

”جو مانگنا ہے مانگ، دیا جائے گا۔ مانگ، دیا جائے گا۔“

گویا نماز، دعا کے لیے بہترین وقت ہے۔ نماز مومن کی معراج ہے۔ اس وقت مومن یک سو ہو کر اللہ تعالیٰ سے براہ راست باتیں کرتا ہے اور اس کے لیے کوئی وسیلہ بھی درکار نہیں ہے۔

### واسطہ طفیل

ایسے ہی دعائیں مانگنے والے لوگوں کے لیے اللہ نے فرمایا ہے:

﴿ أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ ﴾

صحیح مسلم، الصلاة، باب الصلاة على النبي ﷺ بعد النشيد، حدیث: 408

جامع الترمذی، الصلاة، باب ما ذکر فی الثناء علی اللہ.....، حدیث: 593

”یہی لوگ ہیں۔ جن کے اعمال میں سے اچھے اعمال ہم قبول کرتے ہیں اور ان کی برائیوں سے درگزر کرتے ہیں یہ اصحاب بہشت ہیں۔“

دعا عبادت ہے اور صرف اللہ تعالیٰ ہی کا حق ہے۔ دعا نہ مانگنے پر اللہ تعالیٰ ناراض ہوتا ہے۔ دعا اور نبی ﷺ کی فرمانبرداری سے بڑھ کر کوئی وسیلہ نہیں۔ اس کے علاوہ باقی ہر خود ساختہ فعل مشرکانہ ہے اور شرک ظلم ہے، چنانچہ ارشاد باری تعالیٰ ہے:

﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ۝﴾

”اور جب لقمان نے اپنے بیٹے کو نصیحت کرتے ہوئے کہا تھا کہ اے میرے بیٹے! اللہ کے ساتھ کسی کو شریک نہ کرنا، بے شک شرک سب ظلموں سے بڑا ظلم ہے۔“

اسی مقام پر اللہ کریم نے والدین کا حق بیان کرتے ہوئے ماں کا مقام بیان فرمایا ہے لیکن بے حد و حساب، احسان کرنے والی ماں بھی اگر شرک کے لیے کہے تو اللہ تعالیٰ نے حکم دے دیا ہے کہ اس کی فرمانبرداری مت کرو۔ البتہ دنیا کے کاموں میں اس کی خدمت ضرور کرتے رہو۔

### شرک اعمال کو ضائع کر دیتا ہے

اللہ کے بعد دونوں جہانوں میں سردار انبیاء، محمد مصطفیٰ ﷺ سے بڑھ کر کوئی شخصیت ہمارے نزدیک بڑی نہیں ہے۔ مگر شرک کے معاملے میں آپ ﷺ کے بارے جو فرمان باری تعالیٰ نازل ہوا ہے، اسے دیکھ لیں:

﴿وَلَقَدْ أَوْحَىٰ إِلَيْكَ وَإِلَى الَّذِينَ مِن قَبْلِكَ لَئِن أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ۝﴾

”اور بے شک تیری طرف اور تجھ سے پہلے لوگوں کی طرف ہم نے وحی کی کہ اگر تو نے اللہ کے ساتھ شرک کیا تو تمہارے سارے اعمال ضائع ہو جائیں گے اور تم زیاں کاروں میں سے ہو جاؤ گے۔“



ایک بات ذہن نشین کر لیجیے کہ اللہ کو کسی قوم یا شخص سے محبت نہیں ہے۔ اللہ کو اپنے قانون سے محبت ہے جو اس کے قانون کو مانے وہ اس کو محبوب ہے اور جو نہ مانے وہ مردود ہے۔ قرآن پاک میں اللہ تعالیٰ نے ابراہیم، اسحاق، یعقوب، نوح، سلیمان، ایوب، یوسف، موسیٰ، ہارون، زکریا، یحییٰ، عیسیٰ، الیاس، اسماعیل، یونس اور لوط علیہم السلام کا ذکر کر کے فرمایا کہ ان کو دوسرے لوگوں پر فضیلت بخشی گئی تھی۔ مگر ان کی بابت بھی فرمایا:

﴿ وَمِنْ آبَائِهِمْ وَذُرِّيَّاتِهِمْ وَإِخْوَانِهِمْ وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ ۝ ذَٰلِكَ هُدَىٰ اللَّهِ يَهْدِي بِهَا مَن يَشَاءُ مِنْ عِبَادِهِ ۗ وَلَوْ أَشْرَكُوا لَحِطَ عَلَيْهِمْ مَا كَانُوا يَعْمَلُونَ ۝ ﴾

”ان کے آبا و اجداد، بیٹوں اور بھائیوں میں سے بہتوں کو ہم نے نوازا اور ان کو صراط مستقیم کی ہدایت کی تھی۔ یہ ہدایت اللہ ہی کی طرف سے ہے جس کو چاہتا ہے اپنے بندوں میں سے عطا فرماتا ہے۔ اگر یہ بھی شرک کرتے تو ان کا سب کیا کرایا عارت ہو جاتا۔“

ان واضح اور صریح آیات سے ثابت ہوا کہ شرک اعمال صالح کو کھا جاتا ہے، لہذا ہر مسلمان کو شرک سے بچنا چاہیے۔

### شرک پر موت

فرمان الہی ہے:

﴿ إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَٰلِكَ لِمَن يَشَاءُ ۗ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ۝ ﴾

”بے شک اللہ اس بات کو کبھی معاف نہیں کرے گا کہ اس کے ساتھ کسی کو شریک بنایا جائے۔ علاوہ ازیں دوسرے گناہ جو وہ چاہے گا معاف فرمادے گا۔ جس نے اللہ کے ساتھ شریک بنایا اس نے تو بہت ہی بڑا جھوٹ تخلیق کیا اور یہ بڑے سخت گناہ کی بات ہے۔“

پھر مزید فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ  
وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا﴾

”بے شک اللہ اس بات کو معاف نہیں کرے گا کہ اس کے ساتھ کسی کو شریک بنایا جائے۔ اس کے علاوہ دوسرے گناہ جو وہ چاہے، معاف فرمادے گا۔ جس نے اللہ کے ساتھ شریک بنایا وہ گمراہی میں بہت دور نکل گیا۔“<sup>۱</sup>

شرک اس قدر خطرناک گناہ ہے کہ اس کے علاوہ باقی کا فیصلہ وقت آنے پر ہوگا مگر شرک کا فیصلہ کیا جا چکا ہے کہ اس کی معافی نہیں ہے۔ افسوس کی بات یہ ہے کہ باقی گناہ کرنے والے سے امید کی جاسکتی ہے کہ کسی وقت توبہ کر لے گا کیونکہ گناہ کو ہر شخص گناہ ہی کہتا ہے۔ مگر شرک اور بدعتی تمام عمر اس خوش فہمی میں رہتا ہے کہ وہ نیکی کر رہا ہے اور وہ شرک و بدعت کو گناہ سمجھتا ہی نہیں۔ یہی وجہ ہے کہ تاحیات اسے توبہ کی ضرورت ہی محسوس نہیں ہوتی۔ وہ اپنے آپ کو مکڑے کی طرح خیالات کا تانا بانا بنا کر مضبوط قلعے میں محفوظ سمجھتا ہے۔ مگر حقیقت کا ایک ہی جھک سب تانا بانا بکھیر کر رکھ دیتا ہے۔

شرک تمام برائیوں کی جڑ ہے!

مشرک کا یہ عقیدہ پختہ ہوتا ہے کہ اللہ تعالیٰ سے بات منوانے کے لیے سفارش کام کر سکتی ہے۔ مکڑے کی طرح وہ تمام عمر اسی غلط فہمی میں مبتلا رہتا ہے کہ فوت شدہ بزرگ سفارش کر کے اسے نجات دلا سکتے ہیں اور اس کی بگڑی بنا سکتے ہیں۔ وہ اپنے خیال کے مطابق بزرگوں کی روحوں کو اپنے حق میں راضی رکھنے کے لیے ان کے نام کی نذر و نیاز اور عرس بھنڈارے پر حاضری کو کافی سمجھتے ہوئے عمر کھپا دیتا ہے۔ باقی گناہوں سے وہ اپنے آپ کو آزاد سمجھتا ہے۔ گویا شرک تمام گناہوں کی جڑ ہے، مثلاً ایک بازاری عورت اپنے گناہ کی معافی کے لیے مسجد میں کبھی نہیں جاتی، بلکہ وہ پیر کے مزار پر چڑھاوا دینا کافی خیال کرتی ہے۔ اسی غلط فہمی بلکہ خوش فہمی میں وہ عمر گزار دیتی ہے۔ اخبارات میں اغوا اور لٹ جانے کی خبریں اکثر دیکھی جاتی ہیں۔ یہ سب شرک ہی کا نتیجہ ہے۔



## شُرک کیوں؟

یہ ہرگز نہ بھولے کہ شیطان ہمارا ازلی وابدی دشمن ہے۔ اس کی ہمیشہ کوشش ہوتی ہے کہ زیادہ سے زیادہ انسان اس کا شکار ہوں۔ جو انسان ذرا اللہ تعالیٰ کی یاد سے غافل ہوتا ہے اس پر شیطان قبضہ کر لیتا ہے۔ جیسا کہ ارشاد باری تعالیٰ ہے:

﴿ وَمَنْ يَعِشْ عَنِ ذِكْرِ الرَّحْمَنِ لَقَدْ شَيْطَانًا فَهُوَ لَهُ قَرِينٌ ۝  
وَاللَّهُمَّ لِيَصُدُّوهُمْ عَنِ السَّبِيلِ وَيَحْسَبُونَ أَنَّهُمْ مُهْتَدُونَ ۝ حَتَّىٰ  
إِذَا جَاءَنَا قَالَ يَلَيْتَ بَيْنِي وَبَيْنَكَ بَعْدَ الْمَشْرِقَيْنِ فَمَنْسَ الْقَرِينُ ۝﴾

”اور جس نے بھی یادِ رحمان سے غفلت کی ہم اس پر شیطان کو مسلط کر دیتے ہیں جو کہ اس کا ہم نشین بن جاتا ہے، پھر وہ اس کو سیدھی راہ سے روکتے ہیں اور وہ سمجھتے رہتے ہیں کہ وہ ہدایت یافتہ ہیں۔ یہاں تک کہ وہ ہمارے پاس آ پہنچے گا تو (اپنے شیطان سے) کہے گا: کاش میرے اور تیرے درمیان مشرق اور مغرب کا بُعد ہوتا تو تُو بدترین ساتھی نکلا۔“<sup>۱</sup>

ادھر اللہ تعالیٰ نے تلاشِ حق کا جذبہ ہر دل میں رکھ دیا ہے۔ انسان ہمیشہ حق کا متلاشی رہا ہے۔ شیطان انسان کے اس جذبے سے پورا پورا فائدہ اٹھانے کے لیے اپنی کوشش انسان کو بے علم رکھنے پر صرف کرتا ہے تاکہ وہ حق و باطل میں تمیز نہ کر سکے اور پھر مندرجہ بالا آیت کے مطابق باطل کو اس کے سامنے اس طرح پیش کرتا ہے کہ انسان اسی کو حق سمجھ کر اسی پر سرمایہ حیات کھپا دیتا ہے اور اسے کبھی تو پہ نصیب نہیں ہوتی یہاں تک کہ موت کا جھٹکا آتے ہی حقیقت اس کے سامنے کھل جاتی ہے اور وہ دن آ جاتا ہے جس کی بابت فرمان الہی ہے:

﴿ يَوْمَ لَا يَنْفَعُ الظَّالِمِينَ مَعَذرتُهُمْ وَلَهُمُ اللعنةُ وَلَهُمْ سُوءُ  
الدَّارِ ۝﴾

”جس دن ظالموں کو ان کی معذرت کچھ بھی فائدہ نہ دے گی اور ان پر لعنت پڑے گی اور بدترین ٹھکانا ان کے حصے میں آئے گا۔“<sup>۲</sup>

وسیلے کی حقیقت اور اس کا طریقہ

شیطان خوب جانتا ہے کہ شرک سے بڑھ کر کوئی گناہ نہیں کیونکہ شرک کی معافی نہیں۔ یہی وجہ ہے کہ ہر دور میں زیادہ سے زیادہ لوگ شرک میں مبتلا دکھائی دیتے ہیں۔ اس کی بہت سی فوج اس کی مدد کے لیے کمر بستہ ہے۔ وہ علماء، پیر اور درویش کا روپ دھار کر انسان پر حملہ آور ہوتے ہیں۔ اللہ تعالیٰ نے ہمیں ان سے اس طرح آگاہ فرمایا ہے:

﴿ الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ۝ ﴾

”جن لوگوں کو ہم نے کتاب دی ہے وہ اس کو ایسے پہچانتے ہیں جیسے اپنے بیٹوں کو۔ مگر ان میں ایک ایسا گروہ بھی ہے جو حق کو جان بوجھ کر چھپا رہا ہے۔“

یہ ہیں گندم نما بو فروش مولوی، پیر اور درویش، جن کے آستانوں کی رونق اور ان کی قوت کا سرچشمہ بھی ہم ہی ہیں۔ اس حق کو چھپانے کے لیے وہ معاوضہ بھی ہم ہی سے وصول کرتے ہیں۔ فرمان الہی پڑھیے:

﴿ يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لَيَاكُونُونَ آمَوَالِ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ ۝ ﴾

”اے ایمان والو! ان عالموں اور پیروں میں سے اکثر ایسے ہیں جو لوگوں کے مال باطل طریقوں سے کھا جاتے ہیں اور اللہ کی راہ سے بھی روکتے ہیں۔“

ہم اتنے جاہل ہیں کہ اپنا سب کچھ لٹا کر بھی اس زعم باطل میں مبتلا رہتے ہیں کہ وہ ہم پر احسانِ عظیم فرما رہے ہیں۔ یہ لوگ ہمارا ہی خون چوس کر ہم پر ہی فوقیت جتاتے ہیں۔ ہمیں اس قدر فریب زدہ کر دیتے ہیں کہ ہم ان کی خاطر لڑنے مرنے پر تیار رہتے ہیں۔

خداوندا! یہ تیرے سادہ دل بندے کدھر جائیں

سلطانی بھی عیاری ہے درویشی بھی عیاری

مزید ارشاد الہی پڑھیے:

﴿ وَإِذَا تَشَلَّى عَلَيْهِمْ آيَاتُنَا بَيِّنَاتٍ تَعْرِفُ فِي وُجُوهِ الَّذِينَ كَفَرُوا الْمُنْكَرَ يَكَادُونَ يَسْطُونَ بِالَّذِينَ يَتَّبِعُونَ عَلَيْهِمْ آيَاتُنَا ۝ ﴾



”اور جب ہماری واضح آیات ان کو سنائی جاتی ہیں تو تم دیکھتے ہو کہ منکرین حق کے چہرے بگڑنے لگتے ہیں اور ایسا محسوس ہوتا ہے کہ وہ ہماری آیات پڑھ کر سنانے والوں پر ابھی حملہ کر دیں گے۔“<sup>۱</sup>

قارئین کرام! آپ نے اکثر ایسے تصادم دیکھے بھی ہوں گے۔ یہ سب ان دھوکہ بازوں کا کیا دھرا ہوتا ہے۔ عوام ان پر فریفتہ ہوتے ہیں کیونکہ یہ آسان مذہب اور معافی کا پرچار کرتے ہیں جو لوگوں کی پسند ہے۔ وہ اسی کو حق سمجھ کر اسی پر سرمایہ حیات کھپا دیتے ہیں اور پھر:

﴿ وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَنْبَغُ مَا آلفَيْنَا عَلَيْهِ آبَاءَنَا أَوْ لَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ ۝ ﴾

”جب ان سے کہا جاتا ہے کہ ان احکامات کی پیروی کرو جو اللہ نے نازل کیے ہیں تو جواب دیتے ہیں کہ ہم اسی طریقے کی پیروی کریں گے جس پر ہم نے اپنے آباؤ اجداد کو پایا ہے۔ اگرچہ ان کے آباؤ اجداد بے سمجھ اور راہ راست سے ہٹنے ہوئے ہوں۔“<sup>۲</sup>

﴿ وَإِذَا قِيلَ لَهُمُ تَعَالَوْا إِلَىٰ مَا أَنْزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا أَوْ لَوْ كَانَ آبَاؤُهُمْ لَا يَعْلَمُونَ شَيْئًا وَلَا يَهْتَدُونَ ۝ ﴾

”جب ان سے کہا جاتا ہے کہ تم اللہ کی نازل کی ہوئی چیز یعنی قرآن اور اس کے رسول کی طرف آؤ تو وہ جواب دیتے ہیں کہ جس پر ہم نے اپنے آباؤ اجداد کو پایا وہی ہمارے لیے کافی ہے۔ (کیا یہ باپ دادا ہی کی تقلید کیے چلے جائیں گے) خواہ وہ کچھ نہ جانتے ہوں اور صحیح راستے کی انھیں خبر ہی نہ ہو۔“<sup>۳</sup>

قارئین کرام! ذہن نشین رکھیں کہ یہ دھوکے دینے والا شیطان اور اس کے نائب ہمیں انبیائے کرام ﷺ کے معجزات اور اولیائے کرام کی کرامات کا حوالہ دے کر یہ باور کروا دیتے ہیں کہ اس کائنات میں اللہ والے یوں بھی کر سکتے ہیں کیونکہ ان کو اللہ نے اختیار دے رکھا

وسیلے کی حقیقت اور اس کا طریقہ

ہے۔ جبکہ یہ نرا دھوکہ ہے۔

آئیے! ہم معجزہ اور کرامات کی حقیقت پر قرآن کریم کی روشنی میں غور کر لیں۔





## معجزہ و کرامت

ہمیں فریب دینے کے لیے جو ”معجزات و کرامات“ سنائے جاتے ہیں ان میں سے کئی تو من گھڑت اور ہوائی ہوتے ہیں لیکن اگر ”سچ“ بھی ہوں تو آپ ایک بات یاد رکھیں کہ معجزہ نبی کا اور کرامت ولی کی اپنا فعل نہیں ہوتا، بلکہ یہ مکمل طور پر اللہ تعالیٰ کا فعل ہوتا ہے۔ اس کے اظہار میں بزرگ بے بس ہوتا ہے۔

جہاں دار مغلوب و مقہور ہیں وہاں

نبی اور صدیق مجبور ہیں وہاں

مثلاً: دیکھیے کہ کفار نے بار بار معجزات کا مطالبہ کیا اور پیش نہ کرنے کی صورت میں نبی اکرم ﷺ پر اعتراض کیا۔ ان کا جواب اللہ کریم نے یوں ارشاد فرمایا:

﴿وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً

وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ لِكُلِّ آجَلٍ كِتَابٌ ۝﴾

”اور آپ سے پہلے بھی ہم نے رسول بھیجے تھے اور ان کی بیویاں اور اولادیں بھی تھیں۔ کسی نبی کے بس میں کبھی یہ نہ ہوا کہ بغیر اللہ کے اذن کے کوئی نشانی (معجزہ) لے آتا، بلکہ ہر وعدے کے لیے ایک نوشتہ (تحریر) ہوتی ہے۔“

پھر واضح فرمایا کہ یہ کوئی نیا اعتراض نہیں ہے، بلکہ قوم نوح اور عاد و ثمود کا ذکر فرماتے ہوئے ارشاد ہوا کہ انھوں نے بھی اپنے انبیائے کرام ﷺ پر یہ اعتراض جڑا تھا۔ جس کا تذکرہ اللہ تعالیٰ نے قرآن مجید میں کیا ہے:

﴿ قَالُوا إِنْ أَنْتُمْ إِلَّا بَشَرٌ مِّثْلُنَا تُرِيدُونَ أَنْ تَصُدُّونَا عَمَّا كَانَ  
يَعْبُدُ آبَاؤُنَا فَاتُّونَا بِسُلْطِينَ مُبِينِينَ ۝ قَالَتْ لَهُمْ رُسُلُهُمْ إِنْ نَحْنُ  
إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ ۗ وَمَا كَانَ  
لَنَا أَنْ نَأْتِيَكُمْ بِسُلْطِينَ إِلَّا بِإِذْنِ اللَّهِ وَعَلَىٰ اللَّهِ فَلْيَتَوَكَّلِ  
الْمُؤْمِنُونَ ۝﴾

”انہوں نے کہا کہ تم تو ہماری طرح کے بشر ہی ہو۔ تمہارا تو یہ ارادہ ہے کہ تم ہم کو ان کی عبادت کرنے سے روکو جن کی عبادت ہمارے باپ دادا کرتے چلے آئے ہیں۔ پس ہمارے پاس کوئی صاف صاف دلیل لاؤ۔ ان کے انبیائے کرام نے کہا کہ ہم تو تمہاری مانند بشر ہی ہیں لیکن اللہ اپنے بندوں میں سے جس پر چاہے احسان فرمادیتا ہے۔ ہمارے بس کی بات نہیں کہ اللہ کے اذن کے بغیر کوئی دلیل لے آئیں۔ ایمان والوں کو چاہیے کہ اللہ پر توکل ہی کریں۔“

اگر آپ اب بھی بات نہیں سمجھے تو لیجیے آپ کے سامنے صرف دو مثالیں پیش کرتا ہوں، مثلاً: موسیٰ علیہ السلام کا مصر سے نکلنے اور مدین پہنچنے کا قصہ مختصر طور پر پیچھے بیان کیا جا چکا ہے۔ وہ قصہ یہاں ختم ہوا تھا کہ موسیٰ علیہ السلام نے اللہ تعالیٰ سے مدد چاہی تھی۔ پس ان دونوں جوان لڑکیوں نے پانی پلانے کا قصہ اپنے باپ سے بیان کیا اور مشورہ دیا کہ اس کو ملازم رکھ لیا جائے کہ ہمارا بھائی کوئی نہیں۔ ان میں سے ایک کو باپ نے موسیٰ علیہ السلام کو بلانے کے لیے بھیجا۔ یہ باپ بھی اللہ کے نبی حضرت شعیب علیہ السلام تھے جو کہ کمزور اور بینائی سے محروم ہو چکے تھے۔ حضرت موسیٰ اور حضرت شعیب علیہ السلام کے مابین معاہدہ ہوا۔ حضرت شعیب علیہ السلام نے ایک بیٹی کو ان سے بیاہ دیا۔ معاہدے کی مدت ختم ہونے پر موسیٰ علیہ السلام اپنی بیوی کو لے کر اپنے وطن مصر کی طرف روانہ ہوئے۔

جنگل کی راہ تھی اور سخت سردی کا موسم تھا۔ رات کا وقت اور راستہ نامعلوم تھا۔ موسیٰ علیہ السلام نے اپنی اہلیہ محترمہ سے کہا کہ پہاڑ پر مجھے آگ دکھائی دی ہے میں وہاں جاتا ہوں تاکہ کوئی انکارہ لاؤں جسے آپ تاپ سکیں یا شاید وہاں مجھے کوئی راستہ بتانے والا بھی مل جائے۔



جب وہاں پہنچے تو آواز آئی:

﴿ اَنْ يُّمَوِّتِي اِنِّي اَنَا اللهُ رَبُّ الْعَالَمِينَ ۝ وَاَنْ اَلْقِ عَصَاكَ فَلَمَّا رَاَهَا تَهْتَزُّ كَأَنَّهَا جَانٌّ وَلِي مُدَبِّرًا لَّمْ يَعْقِبْ يُمُوْسَى اَقْبِلْ وَلَا تَخَفْ ۗ اِنَّكَ مِنَ الْاٰمِنِيْنَ ۝ ﴾

”اے موسیٰ! میں اللہ، جہانوں کا پروردگار ہوں۔ تو اپنی لاشی کو رکھ دے۔ موسیٰ (علیہ السلام) نے جب اس کو بڑے اثر دہا کی طرح حرکت کرتے دیکھا تو پیٹھ پھیر کر بھاگ کھڑا ہوا اور گھوم کر بھی نہ دیکھا۔ اللہ نے فرمایا: اے موسیٰ! آگے آ اور مت ڈر، تو بالکل محفوظ ہے۔“

دلچسپ بات یہ ہے کہ یہ لاشی ایک عرصہ دراز سے موسیٰ (علیہ السلام) کے ہاتھ میں تھی اسے ڈالنے کا حکم دینے سے پہلے اللہ کریم نے لاشی کی کیفیت کا یقین دلانے کے لیے اور دل سے ڈر نکلوانے کے لیے پوچھا تھا:

﴿ وَمَا تِلْكَ يَمِيْنِكَ يُمُوْسَى ۝ قَالَ هِيَ عَصَايَ اَتَّوَكَّلُ عَلَيْهَا وَاَهْلِسْ يَمِيْنًا عَلٰى غَنِيْنٍ وَّوَلِيْ فِيْهَا مَارِبٌ اٰخْرٰى ۝ قَالَ اَلْقِهَا يُمُوْسَى ۝ ﴾

”اے موسیٰ! تیرے داہنے ہاتھ میں کیا ہے۔ عرض کیا کہ یہ میری لاشی ہے، میں اس پر ٹیک لگاتا ہوں اور اس کے ساتھ اپنی بکریوں کے لیے پتے جھاڑتا ہوں علاوہ ازیں میں کئی فوائد اس سے حاصل کرتا ہوں۔ ارشاد ہوا کہ اے موسیٰ اس کو زمین پر ڈال دے۔“

قرآن کی عبارت بتا رہی ہے کہ حضرت موسیٰ (علیہ السلام) کے وہم و گمان میں بھی نہ تھا کہ اس لاشی کی صورت و سیرت یوں بھی بدل سکتی ہے۔ اگر ان کے دل میں ایسا کوئی تصور پہلے سے موجود ہوتا تو وہ کبھی بھی نہ ڈرتے۔ پھر دیکھیے کہ موسیٰ (علیہ السلام) فرعون کے دربار میں اللہ کا پیغام سنانے کے لیے جا کھڑے ہوئے۔ اسی لاشی سے جب اللہ نے چاہا تو کئی بار معجزہ ظاہر ہوا۔ فرعون اور اس کے ساتھیوں نے اسے جادو قرار دیا۔ مقابلے کے لیے جادو گرا کٹھے کر لیے۔ مقررہ وقت پر جادو گر آئے اور جادو گری کا مظاہرہ کیا۔ انھوں نے چھوٹی چھوٹی رسیوں اور

لکڑیوں سے سانپ بنا کر دکھائے۔ جس کا ذکر قرآن نے یوں فرمایا ہے:

﴿فَإِذَا حِبَالُهُمْ وَعِصِيَّهُمْ يُخَيَّلُ إِلَيْهِ مِنْ سِحْرِهِمْ أَنَّهَا تَسْعَىٰ ۝  
فَأَوْجَسَ فِي نَفْسِهِ خِيفَةً مُّوسَىٰ ۝ قُلْنَا لَا تَخَفْ إِنَّكَ أَنْتَ الْأَعْلَىٰ ۝  
وَأَلْقِ مَا فِي يَمِينِكَ تَلْقَفْ مَا صَنَعُوا ۝﴾

”پس جب جادوگروں کی لائٹھیاں اور رسیاں ان کے جادو کی وجہ سے دوڑتی ہوئی دکھائی دیئے لگیں تو موسیٰ ڈر گیا اور ڈر کر اپنے دل میں چھپایا۔ پس ہم نے کہا: اے موسیٰ! مت ڈرو، تم ہی غالب رہو گے اور جو کچھ تمہارے داہنے ہاتھ میں ہے، اسے ڈال دو، یہ ان چیزوں کو نگل جائے گا جو انہوں نے بنائی ہیں۔“

غور کیجیے! حضرت موسیٰ علیہ السلام بھی وہی، لائٹھی بھی وہی، جس کا تجربہ کئی بار پہلے کرایا جا چکا ہے۔ مگر ہر بار اس کو سانپ میں تبدیل کر دینا اپنے بس میں نہیں اور نہ ہی یہ یقین ہے کہ میرے ڈالنے سے یہ سانپ بن سکتا ہے۔ ورنہ ڈرنے کی ضرورت نہ تھی، بلکہ چپکے سے ڈال دیا ہوتا اور یہ سب کچھ نکل گیا ہوتا۔ مگر یہ کام اللہ کا ہے۔ ورنہ حضرت موسیٰ علیہ السلام تو دل میں خوف محسوس کر رہے تھے۔ اب ایک مثال اور لیجیے۔ یہ ہیں سردار دو جہاں حضرت محمد صلی اللہ علیہ وسلم:

”کہ بعد از خدا بزرگ توئی قصہ مختصر“

کفار کے مطالبات دیکھیے اور آپ صلی اللہ علیہ وسلم کا جواب سنیے۔ کفار معجزات کا مطالبہ کرتے ہیں جس کا ذکر اللہ تعالیٰ نے قرآن مجید میں یوں فرمایا ہے:

﴿وَقَالُوا لَنْ نُؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ۝ أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا ۝ أَوْ تُسْقِطَ السَّمَاءَ كَمَا زَعَمَتْ عَلَيْنَا كِسْفًا أَوْ تَأْتِيَ بَالَهُ وَالْمَلَائِكَةُ قَبِيلًا ۝ أَوْ يُكُونَ لَكَ بَيْتٌ مِّنْ ذُرِّهِ أَوْ تَرْفَىٰ فِي السَّمَاءِ ۝ وَلَنْ نُؤْمِنَ بِرُفْقَائِكَ حَتَّىٰ تُنَزِّلَ عَلَيْنَا كِتَابًا نَقْرؤه ۝ قُلْ سُبْحَانَ رَبِّيَ هَلْ كُنْتُ إِلَّا بَشَرًا مَّرْسُولًا ۝﴾



”انہوں نے کہا: ہم تیری بات نہیں مانیں گے جب تک کہ تو ہمارے لیے زمین کو پھاڑ کر ایک چشمہ جاری نہ کر دے، یا تیرے لیے کھجوروں اور انگوروں کا ایک باغ ہو اور تو اس میں نہریں رواں کر دے، یا تو آسمان کے ٹکڑے کر کے ہمارے اوپر گرا دے جیسا کہ تیرا دعویٰ ہے، یا اللہ اور فرشتوں کو رو برو ہمارے سامنے لے آئے۔ یا تیرے لیے سونے کا ایک گھر بن جائے یا تو آسمان پر چڑھ جائے اور تیرے چڑھنے کا ہم یقین نہ کریں گے جب تک کہ تو ہمارے اوپر ایک ایسی تحریر نہ اتار دے جسے ہم پڑھیں۔ (اے نبی! ان سے) کہہ دیجیے پاک ہے میرا پروردگار! میں تو صرف ایک پیغام لانے والا انسان ہی ہوں۔“

معجزہ خالص اللہ تعالیٰ کا فعل ہے۔ جب اللہ کا اذن ہوا تو معجزات میرے نبی ﷺ سے ظاہر بھی ہوئے۔ بدر کے میدان میں آپ ﷺ نے ایک مٹھی بھر کر ریت فضا میں بکھیر دی جو کفار کی آنکھوں میں پڑی۔ اس کے برعکس وہ وقت بھی یاد رکھیے جب طائف کے لونڈوں نے میرے آقا ﷺ کو گستاخانہ طور پر ستایا اور زخمی کر دیا۔ جب آپ ﷺ تھک کر بیٹھنا چاہتے تو وہ پتھر مار کر آگے چلنے پر مجبور کر دیتے تھے۔ اگر بس میں ہوتا تو ایک مٹھی ریت فضا میں بکھیر دینے میں کوئی حرج نہیں تھا۔ مگر معجزہ خالص اللہ کا فعل ہے۔

شاہ ولی اللہ محدث دہلوی رحمۃ اللہ علیہ اپنی ایک کتاب ”تحفة الموحدين“ میں رقمطراز ہیں: ”باید دانست کہ کرامت اولیاء حق است و منکر آں از ایمان حلاوتے ندارو۔ خرق عادتیکہ از انبیاء ظاہر شود آنرا در عرف شرع معجزہ مے خوانند۔ واگر از دیگر بزرگان پدید کرامتش مے نامند و منشا ہر دو یکے است۔ یعنی قرب بارگاہ الہی۔ اما ظہور معجزہ کرامت باختیار بزرگان نیست بلکہ باختیار و قدرت خدائے عزوجل است و بزرگان بذات خود قوت کردن آں مے دارند۔“

”جاننا چاہیے کہ اولیاء کی کرامت برحق ہے۔ اس کا منکر ایمانی حلاوت سے محروم ہے۔ جو خارق عادت بات انبیاء سے ظاہر ہوتی ہے اسے شرع کے عرف میں معجزہ کہتے ہیں اور اگر دوسرے بزرگوں سے ظاہر ہو تو اس کا نام کرامت رکھتے ہیں۔ مگر منشاء دونوں کا ایک ہی ہے، یعنی بارگاہ الہی کا قرب۔ لیکن یاد رہے کہ معجزے اور کرامت کا ظاہر کرنا بزرگوں کے



اختیار میں نہیں ہے، بلکہ خدائے عزوجل کے اختیار و قدرت میں ہے۔ بزرگ اپنی ذات میں اس کی طاقت نہیں رکھتے۔“

اختصار کی خاطر بس کرتا ہوں۔ مقصد یہ ذہن نشین کروانا ہے کہ فریب دینے والا آپ کو فریب نہ دے جائے۔

### اپنا جواب خود دینا ہوگا

اس غلط فہمی میں کوئی نہ رہے کہ کوئی کسی کا بوجھ اٹھالے گا یا کوئی ذمہ داری لے کر چھڑالے گا۔ ارشاد باری تعالیٰ ہے:

﴿ يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ ﴾

”اے ایمان والو! اپنی جانوں کی ذمہ داری تم پر ہی ہے۔ اگر تم ہدایت پاؤ تو کسی کا گمراہ ہونا تم کو کوئی نقصان نہیں پہنچا سکتا۔“

مزید فرمان الہی ہے:

﴿ فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ ۗ أُولَٰئِكَ يَنَالُهُمُ نَصِيبُهُمْ مِّنَ الْكِتَابِ حَتَّىٰ إِذَا جَاءَهُمْ رُسُلُنَا يَتَوَقَّوْنَهُمْ ۗ قَالُوا آيِنَ مَا كُنْتُمْ تَدْعُونَ ۗ مِن دُونِ اللَّهِ ۗ قَالُوا ضَلُّوا عَنَّا وَشَهِدُوا عَلَىٰ أَنفُسِهِمْ أَنَّهُمْ كَانُوا كَافِرِينَ ۗ قَالَ ادْخُلُوا فِي أُمَمٍ قَدْ خَلَتْ مِن قَبْلِكُم مِّنَ الْجِنِّ وَالإِنسِ فِي النَّارِ ۗ كُلَّمَا دَخَلَتْ أُمَّةٌ لَّعَنَتْ أُخْتَهَا ۗ حَتَّىٰ إِذَا دَارَكُوا فِيهَا جَمِيعًا ۗ قَالَتْ أُخْرِهِمْ لِأُولِهِمْ رَبَّنَا هَؤُلَاءِ أَضَلُّونَا فَآتِهِمْ عَذَابًا ضِعْفًا مِّنَ النَّارِ ۗ قَالَ لِكُلِّ ضِعْفٍ وَلَٰكِن لَّا تَعْلَمُونَ ۗ وَقَالَتْ أُولَهُمْ لِأَخْرِهِمْ فَمَا كَانَ لَكُمْ عَلَيْنَا مِن فَضِيلٍ فذُوقُوا الْعَذَابَ بِمَا كُنْتُمْ تَكْسِبُونَ ۗ ﴾

”اس سے بڑا ظالم کون ہوگا جو جھوٹی باتیں گھڑ کر اللہ کی طرف منسوب کر دے یا اللہ



کی سچی باتوں کو جھٹلائے۔ ان لوگوں کو نصیبوں کا لکھا ہوا تو ملتا رہے گا یہاں تک کہ ہمارے بھیجے ہوئے فرشتے ان کی رو میں قبض کرنے کے لیے آئیں گے اور کہیں گے کہ وہ کہاں ہیں جن کو تم اللہ کے علاوہ پکارا کرتے تھے؟ جواب دیں گے کہ وہ سب ساتھ چھوڑ گئے۔ اس طرح وہ اپنی ہی جانوں کے خلاف گواہی دیں گے کہ وہ کفر کرتے رہے تھے۔ حکم ہوگا کہ تم بھی جنوں اور انسانوں کے ان گروہوں کے ساتھ واصل جہنم ہو جاؤ جو تم سے پہلے گزر چکے ہیں۔ جب ایک جماعت داخل جہنم ہوگی تو وہ اپنی جیسی دوسری جماعت پر لعنت کرے گی یہاں تک کہ اس میں سب کے سب اکٹھے ہو جائیں گے۔ بعد میں ہونے والے لوگ پہلے گزرے ہوئے لوگوں کے بارے میں کہیں گے کہ اے ہمارے پروردگار! یہ ہیں جنہوں نے ہمیں گمراہ کیا تھا۔ ان کو آگ کا دگنا عذاب دے۔ حکم ہوگا کہ سب کے لیے عذاب دگنا ہی ہے مگر تم جانتے نہیں ہو۔ پھر پہلے گزرے ہوئے لوگ بعد میں ہونے والے لوگوں کو کہیں گے کہ تم کو ہم پر کوئی فضیلت حاصل نہیں تھی (تم خود گمراہ ہونا چاہتے تھے۔ تب ہی ہم نے تم کو کیا) آج اپنے کمائے ہوئے کا مزا چکھو۔“

غور کیجیے کہ کوئی بہانہ کار آمد نہ ہوگا۔ گمراہ کرنے والا تو گرفتار عذاب ہوگا مگر اس کا فرمانبردار کسی حیلے بہانے سے بچ نہ سکے گا۔ کوئی کسی کا پرسان حال نہ ہوگا۔ پیری و مریدی کے یہ دعوے دھرے کے دھرے رہ جائیں گے۔ جیسا کہ ارشاد الہی ہے:

﴿ اِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ ۝ وَقَالَ الَّذِينَ اتَّبَعُوا لَوْ أَنَّ لَنَا كَرَّةً فَنَتَبَرَّأَ مِنْهُمْ كَمَا تَبَرَّءُوا مِنَّا ۗ كَذَلِكَ يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ ۗ وَمَا هُمْ بِخَارِجِينَ مِنَ النَّارِ ۝ ﴾

”جب فرمانبرداری کروانے والے لوگ اپنے فرمانبرداروں سے بیزار ہوں گے۔ عذاب سامنے دکھائی دے رہا ہوگا اور آپس کے تعلقات منقطع ہو جائیں گے۔ فرمانبردار کہیں گے کہ ہائے افسوس! اگر ایک بار ہمیں پھر دنیا میں جانے دیا جائے تو



ہم ان لوگوں سے یوں ہی بیزار ہوں گے جس طرح یہ آج ہم سے بیزار ہیں۔ اسی طرح اللہ تعالیٰ ان کو ان کے کروت دکھائے گا اور ان کے دلوں میں حسرت رہے گی اور وہ آگ سے کسی طور بھی نکل نہ سکیں گے۔“

آج ان لوگوں کی دوکانوں کو چکانے والے لوگ جو ان جھوٹے دعویداروں کی تائید میں زندہ باد کے نعرے لگاتے پھر رہے ہیں خبردار رہیں کہ وہ دن بہت ہی سخت ہوگا جس کی بابت اللہ تعالیٰ نے فرمایا:

﴿ وَيَوْمَ يَعِضُّ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا ۚ يَا لَيْتَنِي كُنْتُ نَسِيًّا ۚ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي ۚ وَكَانَ الشَّيْطَانُ لِلْإِنْسَانِ خَذُولًا ۝ وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ۝ ﴾

”جس دن ظالم فرط غم کی وجہ سے اپنے ہاتھوں کو کاٹ کر کھائیں گے، کہیں گے کہ ہائے افسوس! میں رسول (ﷺ) کے نقش قدم پر چلتا۔ ہائے افسوس! میں فلاں شخص کو ہم نشین نہ بناتا۔ بعد ازیں میرے پاس ذکر (قرآن) بھی آ گیا تھا۔ اس نے مجھے گمراہ کر دیا۔ شیطان تو انسان کو ہلاکت میں ڈالنے والا ہے۔ پھر رسول (ﷺ) فرمائیں گے کہ میرے پروردگار! میری اس قوم نے اس قرآن کو یوں رکھا تھا، گویا انھوں نے اسے چھوڑ ہی دیا تھا۔“

فرمان الہی اور احکام نبوی کو پس پشت ڈال کر اندھی تقلید کے پرستار طمع سازوں کے اشاروں پر جان نچھاور کرنے والے آج ہی اپنے انجام پر نگاہ ڈال لیں ورنہ۔

”پھر پچھتائے کیا ہوت جب چڑیاں چک گئیں کھیت۔“

قرآن پاک نے اس خوفناک وقت کی تصویر یوں کھینچی ہے:

﴿ وَكُلُّ تَرَايَ إِذِ الْمُجْرِمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ ۝ ﴾

کاش! تو مجرموں کو اس حالت میں دیکھ لے کہ انھوں نے اپنے پروردگار کے



روبرو سر جھکائے ہوئے ہوں گے اور کہہ رہے ہوں گے کہ اے ہمارے پروردگار! ہم نے دیکھ لیا ہے اور سن لیا ہے۔ پس اب ایک بار ہم کو دنیا میں لوٹا دے تاکہ ہم اعمال صالح کر لیں۔ بے شک ہم کو یقین آ گیا ہے۔“

نہ بھولیے! کہ اس دنیا میں صرف ایک ہی بار آنا ہے۔ میرے پیغمبر ﷺ کے ایک ارشاد کا ترجمہ مولانا حالی نے اپنی مشہور کتاب بدو جزا اسلام المعروف ”مسدس حالی“ میں یوں لکھا ہے۔  
غنیمت ہے صحت، علالت سے پہلے فراغت، مشاغل کی کثرت سے پہلے جوانی، بڑھاپے کی زحمت سے پہلے اقامت، مسافر کی رحلت سے پہلے فقیری سے پہلے غنیمت ہے دولت جو کرنا ہے کر لو کہ تھوڑی ہے مہلت

ورنہ مایوسی میں غم و غصہ کسی کام نہ آسکے گا۔ جیسا کہ ارشاد باری تعالیٰ ہے:

﴿ وَقَالَ الَّذِينَ كَفَرُوا رَبَّنَا أَرِنَا الَّذِينَ أَخْلَلْنَا مِنَ الْجِنِّ وَالْإِنْسِ نَجَعَلُهُمْ تَحْتَ أَقْدَامِنَا لِيَكُونُوا مِنَ الْآسْفَلِينَ ۝ ﴾

”کافر کہیں گے کہ اے ہمارے پروردگار! ہم کو جنوں اور انسانوں میں سے وہ دکھا دے جنہوں نے ہم کو گمراہ کیا تھا تاکہ ہم ان کو پاؤں تلے روند ڈالیں اور وہ ذلیل ہو جائیں۔“

مزید فرمایا:

﴿ يَوْمَ تَقَلَّبُ وُجُوهُهُمْ فِي النَّارِ يَقُولُونَ يَلَيْتَنَّا اطَّعْنَا اللَّهَ وَاطَّعْنَا الرَّسُولَ ۝ وَقَالُوا رَبَّنَا إِنَّا أَطَّعْنَا سَادَتَنَا وَكِبَرَاءَنَا فَأَضَلُّونَا السَّبِيلَا ۝ رَبَّنَا آتِهِمْ ضِعْفَيْنِ مِنَ الْعَذَابِ وَالْعَنَهُمْ لَعْنَا كَبِيرًا ۝ ﴾

”جس دن ان کے چہرے آگ میں پھیرے جائیں گے وہ کہیں گے کہ ہائے افسوس! ہم اللہ اور اس کے رسول (ﷺ) کی فرمانبرداری کرتے۔ کہیں گے کہ اے ہمارے پروردگار! ہم نے اپنے سیدوں اور بڑوں کی فرمانبرداری کی تھی۔ انہوں نے ہم کو راہ راست سے گمراہ کر دیا۔ اے ہمارے پروردگار! ان کو دگنا

عذاب دے اور ان پر بہت بڑی لعنت کر۔“  
مزید ارشاد الہی ہے:

﴿ وَكَو تَرَىٰ إِذِ الظَّالِمُونَ مَوْقُوفُونَ عِنْدَ رَبِّهِمْ ۖ يَرْجِعُ بَعْضُهُمْ إِلَىٰ بَعْضٍ الْقَوْلَ ۚ يَقُولُ الَّذِينَ اسْتَضَعَفُوا لِلَّذِينَ اسْتَكْبَرُوا لَوْ لَا أَنْتُمْ لَكُنَّا مُؤْمِنِينَ ۝ قَالَ الَّذِينَ اسْتَكْبَرُوا لِلَّذِينَ اسْتَضَعَفُوا أَنْخُنْ صَدْدُكُمْ عَنِ الْهُدَىٰ بَعْدَ إِذْ جَاءَكُمْ ۖ بَلْ كُنْتُمْ قٰمِرِينَ ۝ وَقَالَ الَّذِينَ اسْتَضَعَفُوا لِلَّذِينَ اسْتَكْبَرُوا بَلْ مَكْرُ الْبَيْلِ وَالنَّهَارِ إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَندَادًا ۚ وَأَسْرُوا النَّدَامَةَ ۖ لَتَأْرَاوُنَّ الْعَذَابَ ۙ﴾

”کاش! تم ان ظالموں کا اس وقت کا حال دیکھو جب وہ اپنے رب کے سامنے کھڑے ہوں گے۔ وہ ایک دوسرے پر الزام لگا رہے ہوں گے۔ کمزور اور دبے ہوئے لوگ زور آور اور متکبر لوگوں کو کہیں گے کہ اگر تم نہ ہوتے تو ہم مؤمن ہوتے۔ یہ جابر اور مغرور لوگ ان کو جواب دیں گے: کیا جب ہدایت تمہارے پاس آگئی تھی تو ہم نے تم کو اس سے روکا تھا؟ بلکہ تم خود ہی مجرم تھے۔ پھر کمزور اور دبے ہوئے لوگ مغرور لوگوں کو کہیں گے: تم ہی تو تھے جو شب و روز ہمارے ساتھ مکاریاں کرتے تھے ہم کو اللہ کے ساتھ کفر کرنے اور شرک کرنے کا حکم دیتے تھے۔ یہ دونوں فریق جب عذاب دیکھیں گے تو اپنی شرمندگی چھپائیں گے۔“  
میرے ہم جنسو!

ہے یاں سے یہ قافلہ جانے والا  
ڈرو اس سے جو وقت ہے آنے والا

وہ نفسا نفسی کا عالم ہوگا۔ کوئی کسی کی ذمہ داری قبول نہیں کرے گا۔ آج ہم جن جھوٹے  
دعویداروں کی پشت پناہی کر رہے ہیں۔ وہ ہم سے بیزار ہو جائیں گے۔ حکم ہوگا:

﴿ أَحْشَرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ ۝ مِنْ دُونِ اللَّهِ فَاهْدُوهُمْ إِلَىٰ صِرَاطِ الْجَحِيمِ ۝ وَقِفُوهُمْ إِنَّهُمْ مَسْئُورُونَ ۝﴾



مَا لَكُمْ لَا تَنصَرُونَ ۝ بَلْ هُمْ الْيَوْمَ مُسْتَسْلِمُونَ ۝ وَأَقْبَلَ بَعْضُهُمْ عَلَى  
بَعْضٍ يَتَسَاءَلُونَ ۝ قَالُوا إِنَّكُمْ كُنْتُمْ تَأْتُونَنَا عَنِ الْيَمِينِ ۝ قَالُوا بَلْ لَمْ  
تَكُونُوا مُؤْمِنِينَ ۝ وَمَا كَانَ لَنَا عَلَيْكُمْ مِنْ سُلْطِينَ بَلْ كُنْتُمْ قَوْمًا  
ظَالِمِينَ ۝ فَحَقَّ عَلَيْنَا قَوْلُ رَبِّنَا إِذَا لَدَّ الْقَوْمَ ۝ فَاعْوَيْنَكُمْ إِنَّ كُنَّا  
غَوِينَ ۝ ﴿

”گھیر لاؤ سب ظالموں، ان کے ساتھیوں اور ان کو جن کو یہ اللہ کے علاوہ پوجتے  
تھے۔ ان کو دوزخ کی راہ دکھاؤ۔ اور ذرا روکوان کو! ان سے سوال پوچھا جائے گا۔  
تم کو کیا ہو گیا ہے، اب کیوں ایک دوسرے کی مدد نہیں کرتے؟ بلکہ اس روز وہ  
نہایت فرمانبردار بن جائیں گے۔ پھر وہ ایک دوسرے کی طرف منہ کر کے پوچھیں  
گے۔ تم ہی تو ہو جو ہم پر زور دکھاتے ہوئے چڑھے آتے تھے۔ وہ جواب دیں گے  
کہ تم تو خود ہی بے ایمان تھے۔ ہمیں تم پر کیا غلبہ ہو سکتا تھا۔ تم تو خود ہی باغی تھے۔  
آج ہمارے پروردگار کا فرمان ہم پر حق ہو گیا ہے۔ ہم بتلائے عذاب ہیں۔ ہم  
نے تم کو گمراہ کیا کیونکہ ہم خود گم کردہ راہ تھے۔“

یہ گندم نما جو فروش پیشواؤں کا حال ہے جو جھوٹی روحانیت کے ڈھول بجا کر لوگوں کو لوٹ  
لوٹ کر کھا رہے ہیں اور ان فرمانبردار مریدوں کا حال ہے جو ان پیروں اور مرشدوں کی  
روحانیت کے گن گاتے ہیں اور اپنی خون پسینے کی کمائی بلکہ عزت و آبرو لٹا کر بھی سمجھتے ہیں کہ  
یہ مرشد ہم پر احسان عظیم کر رہے ہیں۔ آیت صاف بتا رہی ہے کہ یہ لوگ خود کسی ایسے  
مذہب کے متلاشی تھے جو ان پیشواؤں نے ان کو گھڑ کر دے دیا۔ یہ برابر کے مجرم ہیں۔

ہنسی آتی ہے مجھے حضرت انسان پر  
غلطیاں یہ خود کرے لعنت کرے شیطان پر

مگر یہ تمام عذر لنگ ثابت ہوں گے۔ ارشاد باری تعالیٰ ہے:

﴿ وَبَرَزُوا لِلَّهِ جَمِيعًا فَقَالَ الضُّعَفَاءُ لِلَّذِينَ اسْتَلْبَرُوا إِنَّا كُنَّا لَكُمْ  
تَبَعًا فَهَلْ أَنْتُمْ مُعْتَدُونَ عَنَّا مِنْ عَذَابِ اللَّهِ مِنْ شَيْءٍ قَالُوا

لَوْ هَدَيْنَا اللَّهُ لَهْدَيْنِكُمْ سَوَاءٌ عَلَيْنَا أَجْرُ عَلْنَا أَمْ صَبْرْنَا مَا لَنَا  
مِنْ مَحْضٍ ○ وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ  
وَعَدَ الْحَقِّ وَوَعَدْتَكُمْ فَأَخْلَفْتُمْ ۗ وَمَا كَانَ لِي عَلَيْكُمْ مِنْ سُلْطٰنٍ  
إِلَّا أَنْ دَعَوْتُكُمْ فَاسْتَجَبْتُمْ لِي ۗ فَلَا تُلْوُمُونِي وَلَوْ مَوَّأَ أَنْفُسَكُمْ ۗ مَا أَنَا  
بِهَضِرِكُمْ وَمَا أَنْتُمْ بِهَضِرِي ۗ إِنِّي كَفَرْتُ بِمَا أَشْرَكْتُمُونِ مِنْ قَبْلُ ۗ إِنَّ  
الظَّالِمِينَ لَهُمْ عَذَابٌ أَلِيمٌ ○ ﴿

”اور یہ لوگ جب اللہ کے سامنے بے نقاب ہوں گے تو اس وقت ان میں سے جو دنیا میں کمزور تھے وہ ان لوگوں سے جو بڑے بنے ہوئے تھے، کہیں گے کہ ہم تمہارے فرمانبردار تھے۔ کیا تم اللہ کے عذاب کا کچھ حصہ ہم سے ٹال سکتے ہو؟ وہ کہیں گے کہ اگر اللہ ہم کو ہدایت کرتا تو ہم بھی تم کو ہدایت کرتے۔ آج ہم صبر کریں یا اظہار بے قراری، یکساں ہے۔ ہمارے بھاگ نکلنے کی کوئی جگہ نہیں ہے۔ جب فیصلہ ہو چکے گا تو شیطان کہے گا کہ اللہ نے تم سے جو وعدہ کیا تھا وہ سچا تھا میں نے بھی تم سے وعدہ کیا تھا مگر میں نے وعدہ خلافی کی ہے۔ مجھے تم پر کوئی غلبہ حاصل نہیں تھا۔ سوائے اس کے کہ میں نے تم کو دعوت دی اور تم نے قبول کر لی۔ آج تم مجھ کو ملامت نہ کرو، بلکہ اپنی جانوں کو ملامت کرو۔ آج میں تمہاری فریادری کر سکتا ہوں نہ تم میری۔ جو مجھ کو تم خدائی میں شریک ٹھہراتے رہے ہو میں اس سے بری الذمہ ہوں۔ بے شک ظالموں کے لیے دردناک عذاب ہے۔“

یہ تکرار جاری رہے گی۔ مگر کوئی ذمہ داری قبول کرے گا نہ عذاب سے چھوٹ سکے گا۔ اللہ تعالیٰ نے ایسے لوگوں کے متعلق مزید فرمایا:

﴿ وَإِذِ يَتَحَاجُّونَ فِي النَّارِ فَيَقُولُ الضُّعْفُو لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَلْنَا نَصِيبًا مِنَ النَّارِ ○ قَالَ الَّذِينَ اسْتَكْبَرُوا إِنَّا كُلٌّ فِيهَا ۗ إِنَّ اللَّهَ قَدْ حَكَمَ بَيْنَ الْعِبَادِ ○ وَقَالَ الَّذِينَ فِي النَّارِ لِخِزْنَةِ جَهَنَّمَ ادْعُوا رَبَّكُمْ يُخَفِّفْ عَلْنَا يَوْمًا مِنَ الْعَذَابِ ○ قَالُوا



أَوَلَمْ تَكُ تَأْتِيكُمْ رَسُولُكُمْ بِالْبَيِّنَاتِ قَالُوا بَلَىٰ قَالُوا فَادْعُوا وَمَا  
دَعْوَا الْكٰفِرِيْنَ اِلَّا فِي ضَلٰلٍ ﴿٥٠﴾

”اور جب یہ لوگ دوزخ میں ایک دوسرے سے جھگڑیں گے۔ جو دنیا میں کمزور تھے وہ بڑے بننے والوں سے کہیں گے کہ ہم تمہارے فرمانبردار تھے۔ کیا تم آگ کا کچھ حصہ ہم سے ہٹا سکتے ہو؟ مغرور جواب دیں گے کہ ہم سب ہی اس میں ہیں اور اللہ نے بندوں کا فیصلہ ہی کر دیا ہے۔ اہل دوزخ جہنم کے چوکیداروں سے کہیں گے کہ تم اپنے پروردگار سے دعا کرو کہ ہمارا عذاب ایک لمحہ کے لیے ہی کم کر دے۔ وہ جواب دیں گے کہ کیا تمہارے رسول تمہارے پاس صاف صاف دلائل لے کر نہیں آئے تھے؟ وہ کہیں گے: آئے تھے۔ پھر وہ جواب دیں گے: اب تم خود ہی دعا کر لو۔ مگر ظالموں کی دعائیں اکارت ہی جاتی ہیں۔“

غور فرمائیں! مشرک کے انجام پر کہ خود پروردگار سے یہ ہمیشہ مایوس ہی رہتا ہے۔ دوسروں سے دعائیں کروانے کی عادت وہاں بھی ساتھ نہیں چھوڑے گی۔ اس نے اللہ کو پروردگار جاننا نہ اس سے خود دعا مانگنے کی ضرورت محسوس کی۔ وہاں بھی کہیں گے کہ تم اپنے پروردگار سے دعا کرو۔ یہ یوں ہی درد کی ٹھوکریں کھاتے پھرے، ایک دروازے سے مایوس ہوئے تو دوسرے کی چوکھٹ تھام لی اور وہاں سے مراد بر نہ آئی تو آگے چل دیے۔ شیطان مشرک پر یوں سوار ہو جاتا ہے کہ اسے شرک ہی عین توحید دکھائی دینے لگتی ہے۔

نہ بھولیں کہ اللہ ہی صرف ایک ذات ہے جو اپنے بندے سے شرم کرتا ہے کہ اس کا بندہ جو اس سے مانگ رہا ہے وہ اسے خالی ہاتھ لوٹا دے۔ آج بھی وقت ہے کہ اگر آپ نے تمام عمر شرک کی غلامت میں کاٹ دی ہے تو اب بھی توبہ کر کے واپس آ جائیں تو اللہ کو آپ غفور رحیم پائیں گے۔

رحمت الہی سے مایوس نہ ہوں

دیکھیے! اللہ کریم اپنے حبیب ﷺ سے کہہ رہا ہے کہ میرے بندوں کو خوشخبری سنا دو:

﴿ يِعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝ وَابْتِهُوا إِلَىٰ رَبِّكُمْ وَأَسْلَبُوا لَهُ مِن قَبْلِ أَن يَأْتِيَكُمُ الْعَذَابُ ثُمَّ لَا تُنصِرُونَ ۝ وَابْتَغُوا أَحْسَنَ مَا أُنزِلَ إِلَيْكُم مِّن رَّبِّكُمْ مِّن قَبْلِ أَن يَأْتِيَكُمُ الْعَذَابُ بَغْتَةً وَأَنتُمْ لَا تَشْعُرُونَ ۝ أَن تَقُولَ نَفْسٌ يُحَسِرُنِي عَلَىٰ مَا فَرَضْتُ فِي جَنبِ اللَّهِ وَإِن كُنْتُ لَمِنَ الشَّاكِرِينَ ۝ أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ۝ أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةٌ فَأَكُونَ مِنَ الْمُحْسِنِينَ ۝﴾

”اے میرے بندو! جو اپنی جانوں پر ظلم کر بیٹھے ہو، اللہ کی رحمت سے مایوس مت ہونا، اللہ تو سارے گناہ معاف فرما دیتا ہے۔ بے شک وہ غفور و رحیم ہے۔ اپنے پروردگار کی طرف جھک جاؤ اور اس کے مطیع فرمان ہو جاؤ۔ اس سے قبل کہ جب تم عذاب کی لپیٹ میں آ جاؤ تو تمہارا پھر کوئی یار ہوگا نہ مددگار۔ جو تمہارے رب کی طرف سے نازل فرمایا گیا ہے اس میں سے اچھی باتوں کی پیروی کرو۔ اس سے قبل کہ تم کو عذاب اچانک ہی آگھیرے اور تم کو وہم و گماں تک نہ ہو۔ ایسا نہ ہو کہ تم میں سے کوئی پچھتائے اور کہے: ہائے افسوس! میں اللہ کے بارے میں تقصیر کرتا رہا بلکہ میں تو التاذاق کرنے والوں میں شامل تھا۔ یا پھر کہے کہ اگر اللہ مجھے ہدایت دیتا تو میں پرہیزگاروں میں سے ہوتا۔ یا جب تم میں سے کوئی عذاب دیکھے تو کہے کہ ہائے افسوس! اگر مجھے ایک بار پھر واپس جانے کا موقع مل جائے تو میں نیکی کرنے والوں میں سے ہو جاؤں۔“

دل سے یہ غلط فہمی نکال دیں کہ اللہ کی فرمانبرداری میں آپ کو کوئی نقصان ہوگا۔ قرآن پاک میں اللہ تعالیٰ نے اپنے فرمانبرداروں کی دنیا بھی سنوارنے کا وعدہ کیا گیا ہے۔ لیجیے صرف ایک مثال دیکھ لیجیے ارشاد باری تعالیٰ ہے:

﴿ وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ۝﴾



”اگر ان بستیوں والے ایمان لاتے اور پرہیزگاری اختیار کرتے تو ہم ان پر آسمان وزمین میں سے برکتوں کے دروازے کھول دیتے۔ لیکن یہ جھٹلاتے ہیں اور ہم ان کے کرتوتوں کی وجہ سے ان کی گرفت کرتے ہیں۔“

دنیا میں آج دولت کی ریل پیل کے باوجود سکون قلب ناپید ہے۔ اس کی وجہ یہ ہے کہ انسانوں کی تافرمانیوں کی وجہ سے اللہ نے برکتوں کے دروازے بند کر لیے۔ جس کام سے اللہ برکت ہی اٹھالے اس میں سکون کہاں اور اطمینان کب ہو سکتا ہے؟ اس فرمانبرداری کے ثمرات آپ دنیا میں بھی دیکھ لیں گے اور آپ قیامت کا حال بھی پڑھیں۔ جہاں اندھیرا ہی اندھیرا ہوگا اور اپنے اعمال صالح کے نور کے سوا کوئی روشنی نہ ہوگی۔ جیسا کہ فرمان الہی ہے:

﴿يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ  
بُشْرَىٰ يَوْمَ جَنَّتٍ تَجْرِي مِن تَحْتِهَا الْأَنْهَارُ خَالِدِينَ فِيهَا ذَلِكَ  
هُوَ الْفَوْزُ الْعَظِيمُ ۝ يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ آمَنُوا  
انظُرُونَا نَقْتَبِسْ مِن نُّورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا  
فَضُرِبَ بَيْنَهُم بِسُورٍ لَهُ بَابٌ بَاطِنُهُ فِيهِ الرَّحْمَةُ وَظَاهِرُهُ مِن قِبَلِهِ  
الْعَذَابُ ۝ يُنَادُوا لَهُمْ أَلَمْ نَكُنْ مَعَكُمْ قَالُوا بَلَىٰ وَلَكِنَّكُمْ فَتَنْتُمْ  
أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ الْأَمَانِيُّ حَتَّىٰ جَاءَ أَمْرُ اللَّهِ  
وَغَرَّكُم بِاللَّهِ الْغُرُورُ ۝ قَالِيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ  
كَفَرُوا مَأْوَاكُمْ النَّارُ هِيَ مَوْلَاكُمْ وَبِئْسَ الْمَصِيرُ ۝ أَلَمْ يَأْنِ  
لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ  
وَلَا يَكُونُوا كَالَّذِينَ أُوتُوا الْكِتَابَ مِن قَبْلُ فَطَالَ عَلَيْهِمُ الْأَمَدُ  
فَقَسَتْ قُلُوبُهُمْ وَكَثِيرٌ مِّنْهُمْ فُسِّقُونَ ۝﴾

”اس دن تم مومن مردوں اور عورتوں کو دیکھو گے کہ ان کا نور ان کے آگے اور دائیں بائیں جانب دوڑ رہا ہوگا۔ ان سے کہا جائے گا کہ تمہارے لیے آج خوشخبری ہے ان بہشتوں کی جن کے اندر نہریں جاری ہیں۔ تم ان میں ہمیشہ رہو

گے۔ یہ بہت بڑی مراد پانا ہے۔ اس دن منافق مرد اور عورتیں اہل ایمان سے کہیں گے کہ ہماری طرف ایک نظر تو دیکھو تا کہ ہم بھی تمہارے نور سے کچھ فائدہ اٹھائیں۔ ان سے کہا جائے گا: پیچھے ہٹ جاؤ اپنا نور کہیں اور سے لاؤ۔ اس دوران میں ان کے درمیان ایک دیوار کھڑی کر دی جائے گی جس میں ایک دروازہ ہوگا۔ اس دروازے کے اندر رحمت ہوگی اور اس کے باہر عذاب ہوگا۔ وہ نور سے محروم ان خوش نصیبوں کو پکار کر کہیں گے: کیا ہم تمہارے ساتھ نہ رہتے تھے؟ وہ جواب دیں گے کہ کیوں نہیں لیکن تم نے اپنی جانوں کو فتنے میں ڈال لیا تھا۔ تم انتظار کرتے رہے اور مصلحت کوشی میں لگے رہے تم کو جھوٹی امیدوں نے دھوکے میں ڈالے رکھا۔ یہاں تک کہ اللہ کا حکم آ گیا۔ تم کو اللہ کے بارے میں فریب دینے والے نے دھوکے ہی میں ڈالے رکھا۔ آج تم سے اور کافروں سے کوئی فدیہ قبول نہیں کیا جائے گا، تمہارا ٹھکانا آگ ہے (تم نے اللہ کو تو کبھی مولا مانا ہی نہیں) یہی دوزخ آج تمہارا مولا ہے اور یہ بدترین انجام ہے۔ کیا ان ایمان کا دعویٰ کرنے والوں پر ابھی وقت نہیں آیا کہ ان کے دل اللہ کے ذکر سے پکھلیں اور اس کے نازل کردہ حق کے آگے جھک جائیں اور وہ ان لوگوں کی طرح نہ ہو جائیں جنہیں پہلے کتاب دی گئی تھی۔ جوں جوں وقت گزرتا گیا۔ ان کے دل سخت ہوتے گئے اور ان میں سے اکثر فاسق ہو گئے۔“<sup>۱</sup>





## رب العالمین سے عہد و پیمان اور اس کے تقاضے

اللہ تعالیٰ نے انسانوں سے ان کی تخلیق سے پہلے ایک عہد لیا تھا اور وہ یہ تھا جس کا ذکر اللہ تعالیٰ نے قرآن مجید میں فرمایا ہے: ﴿الْأَسْتُ بِرَبِّكُمْ﴾ ”کیا میں تمہارا رب نہیں ہوں؟“ اس وقت سب نے یہ کہا: ”کیوں نہیں، اے ہمارے رب!“ اس وقت سب نے رب کی ربوبیت کا اقرار کیا تھا۔

گویا اللہ تعالیٰ کی ربوبیت کا اعتراف و اقرار انسانوں کی فطرت میں داخل اور ان کے وجدان میں شامل ہے۔ اللہ تعالیٰ کی اس ربوبیت کا مطلب اور تقاضا کیا ہے؟

یہی کہ انسان از خود پیدا نہیں ہو گیا بلکہ اسے خالق کائنات نے پیدا کیا ہے اور اس نے اسے محض کھیل تماشے کے لیے پیدا نہیں کیا، بلکہ ایک مقصد کے تحت اسے وجود بخشا ہے اور وہ مقصد ہے اللہ کی عبادت و اطاعت۔

اب اس ربوبیت کا مطلب اور تقاضا یہ ہے کہ انسان صرف عبادت بھی اسی کی کرے اور اطاعت بھی اسی کی کرے۔ عبادت بھی اللہ کے سوا کسی کی جائز نہیں اور اطاعت کا حق دار بھی صرف اور صرف اللہ ہے۔



## اللہ تعالیٰ کا سوال

اللہ نے آپ سے ایک سوال پوچھا ہے۔

﴿أَلَيْسَ اللَّهُ بِكَافٍ عَبْدَهُ ۗ﴾

”کیا اللہ اپنے بندے کے لیے کافی نہیں۔“

آپ کے پاس اس کا کیا جواب ہے؟ اپنی زندگی پر نظر ڈالیے۔ رحمانیت کے تحت وہ آپ کو کتنی نعمتیں دے رہا ہے۔ اعلان کرتا ہے کہ مجھ سے مانگنے والوں کے لیے میری رحیمیت مخصوص ہے:

﴿وَأَنْتُمْ مِّنْكُمْ مَّا سَأَلْتُمُوهُ ۗ وَإِن تَعُدُّوا نِعْمَتَ اللَّهِ لَا تَحْصُوهَا ۗ

إِنَّ الْإِنْسَانَ لظَلُومٌ كَفَّارٌ ۝﴾

”اور جو تم نے مانگا وہ تم کو دیا اور اگر تم اللہ کی نعمتوں کو شمار کرنا چاہو تو نہ کر سکو گے۔

یقیناً انسان بڑا ہی بے انصاف اور ناشکرا ہے۔“

یہ بدگمانی کیوں؟ یہ طفیل اور صدقے اور واسطے کیسے؟

وما علينا إلا البلاغ





## آخری گزارش

قارئین کرام! جس قدر بھی اختصار ممکن تھا میں نے کیا ہے۔ بات بہت طویل ہو جانے کا خطرہ تھا۔ ورنہ یہ باتیں ختم ہونے والی نہیں ہیں۔ جو چیز قرآن کو پڑھ کر میں سمجھا ہوں اسے آپ کے سامنے پیش کر دیا ہے لیکن ہو سکتا ہے کہ کسی مقام پر میں نے قرآن کا اصل مدعا و مفہوم سمجھنے میں غلطی کی ہو۔ اللہ تعالیٰ معاف فرمائے۔ لیکن اگر کوئی مقام ایسا دکھائی دے تو آپ مجھے خط لکھ کر آگاہ کر دیں لیکن اگر میری بات درست ہے تو آپ سے گزارش ہے کہ انصاف کے تقاضے پورے کیجیے اور وہ اس طرح کہ زیادہ سے زیادہ لوگوں تک یہ پیغام پہنچائیے اور میرے لیے دعائے خیر کیجیے۔

آہ! اے رازِ عیاں کے نہ سمجھنے والے! حلقہٴ دامِ تمنا میں الجھنے والے  
ہائے غفلت! کہ تری آنکھ ہے پابندِ مجازِ نازِ زیبا تھا تجھے، تو ہے مگر گرمِ نیاز  
تو اگر اپنی حقیقت سے خبردار رہے نہ سید روز رہے پھر، نہ سید کار رہے  
(اقبال)

میں صاحبِ علم ہوں نہ مجھے صاحبِ علم ہونے کا زعم کبھی ہوا لیکن اچھی بات اگر جاہل بھی کہے تو اسے بھی پرکھنا اور قبول کرنا عقلمندوں کا کام ہے۔

کھول کر آنکھیں مرے آئینہٴ گفتار میں  
آنے والے دور کی دھندلی سی اک تصویر دیکھ

عشق کو فریاد لازم تھی سو وہ تو ہو چکی  
اب ذرا دل تھام کر فریاد کی تاثیر دیکھ (اقبال)

آپ کی دعاؤں کا طالب: بشیر احمد لودھی (بی۔ اے، بی ایڈ)

فتح گڑھ، سیالکوٹ ۲۵ فروری ۱۹۸۸ء